

THE

## CHOWKHAMBÂ SANSKRIT SERIES;

A

COLLECTION OF RARE &amp; EXTRAORDINARY SANSKRIT WORKS.

NO. 171.

## स्वानुभवादर्थः

श्रीमत्परमहंसपरिव्राजकाचार्य  
नारायणाश्रमशिष्यमाधवाश्रम-  
विरचितः ।

स्वकृतटीकाविभूषितश्च  
सीतारामशास्त्रिणा परिशोधितः ।

SVÂNUBHAVÂDARŚA

WITH A COMMENTARY BY

MÂDHAVÂŚRAMA PUPIL OF

NÂRÂYANÂŚRAM:

Edited by

Sitâ Râm Sâstri Senday.

FASCICULUS I.

PUBLISHED AND SOLD BY THE SECRETARY.

CHOWKHAMBÂ SANSKRIT BOOK-DEPOT.

BENARES.

AGENTS:- OTTO HARRASSOWITZ LEIPZIG.

PANDITAJYESHTHARÂMA MUKUNDAJI BOMBAY.

PROBSTHAIN &amp; CO. BOOKSELLERS, LONDON.

Printed by Jai Krishna Dasa Gupta,

AT THE VIDYÂ VILÂSA PRESS

BENARES.

Price Rupee one.

॥ श्रीः ॥

—\*—

आनन्दवनविद्योतिसुमनोभिः सुसंस्कृता ॥

सुवर्णाऽङ्कितभव्याभशतपत्रपरिष्कृता ॥ १ ॥

चौखम्बा-संस्कृतग्रन्थमाला मञ्जुलदर्शना ॥

रसिकालिकुलं कुर्यादमन्दाऽऽमोदमोहितम् ॥ २ ॥

स्तवकः— १७१

१. अस्यां चौखम्बा-संस्कृतग्रन्थमालायां प्रतिमासं पृष्ठशतके सुन्दरैः सीसकाक्षरैरुत्तमेषु पत्रेषु एकः स्तवको मुद्रयित्वा प्रकाश्यते । एकस्मिन् स्तवके एक एव ग्रन्थो मुद्र्यते ।
२. प्राचीना दुर्लभाश्चामुद्रिता मीमांसावेदान्ताविदर्शनव्याकरण धर्मशास्त्रसाहित्यपुराणादिग्रन्था एवात्र सुपरिष्कृत्य मुद्र्यन्ते ।
३. काशिकराजकीयप्रधानसंस्कृतपाठशालाऽध्यापकाः पण्डिता अन्ये च शास्त्रदृष्टयो विद्वांस एतत्परिशोधनादिकार्यकारिणो भवन्ति ।
४. भारतवर्षीयैः, ब्रह्मदेशीयैः, सिंहलद्वीपवासिभिश्च एतद्ग्राहकैर्देयं वार्षिकमग्रिमं मूल्यम्—मुद्राः ७ आणकाः ८
५. अन्यैर्देयं प्रतिस्तवकम् " १ " ०
६. प्रापणव्ययः पृथग् नास्ति ।
७. साम्प्रतं मुद्र्यमाणा ग्रन्थाः— मुद्रिताः स्तवकाः
  - (१) संस्काररत्नमाला । गोपीनाथभट्टकृता ( संस्कारः ) २
  - (२) शब्दकौस्तुभः । भट्टोजिदीक्षितकृतः ( व्याकरणम् ) १०
  - (३) श्लोकवार्तिकम् । भट्टकुमारिलविरचितम् पार्थसारथिमिश्रकृत-न्यायरत्नाकराख्यया व्याख्यया सहितम् । सम्पूर्णम् । १०
  - (४) भाष्योपबृंहितं तत्त्वत्रयम् । विशिष्टद्वैतदर्शनप्रकरणम् । श्रीमल्लोकाचार्यप्रणीतम् । श्रीनारायण तीर्थे विरचितं भाट्टभाषा प्रकाशसहितम् । सं० ( वेदान्त ) २
  - (५) करणप्रकाशः । श्रीब्रह्मदेवविरचितः सम्पूर्णः ( ज्योतिषः ) १
  - (६) भाट्टचिन्तामणिः । महामहोपाध्यायः श्रीगंगाभट्ट विरचितः । तर्कपादः ( मीमांसा )

परिमहण सं० ११२०३

ग्रन्थावयव, के. व. ति. शि. संस्थान

श्रीगणेशाय नमः ।

## स्वानुभवादर्थः ।

नमः ॐकारगम्याय नमः ॐकारसाक्षिणे ॥

नमः ॐकारवर्णाय कृष्णाय परमात्मने ॥ १ ॥

चिकीर्षितस्य ग्रन्थस्य निर्विघ्नपरिसमाप्तिप्रचयगमनशिष्टा-  
चारपरिपालनफलकविशिष्टशिष्टाचारानुमितश्रुतिबोधितकर्त्तव्य-  
ताकस्वेष्टदेवतानमस्कारात्मक मङ्गलमाचरन् प्रकरणप्रतिपाद्यमर्थं  
सङ्क्षेपेण दर्शयति ।

यस्मात्पर किमपि नास्ति नमोऽस्तु तस्मै

सच्चित्सुखाय विभवे पुरुषोत्तमाय ॥

नो यत्र वागपि मनो न विबोधनाय

कृष्णाय पूर्णमहसे यदुनन्दनाय ॥ १ ॥

यस्मादिति ॥ तस्मै कृष्णाय नमोऽस्त्विति सम्बन्धः । श-  
रणागतानामविद्यातज्जसुखदुःखात्मकसंसारकर्षणात् कृष्णस्त-  
स्मै कायवाङ्मनोभिः प्रह्वीभावोऽस्त्वित्यर्थः । अत एव यदुन-  
न्दनेतिविशेषणम् । यदूनक्रूरोद्धवप्रभृतीन् अर्जुनादीन् अन्याश्च  
स्वात्मप्रदानेन नन्दयत्यानन्दयतीति यदुनन्दनः एतेन स्वस्या-  
पि निरतिशयानन्दप्राप्त्यर्थं श्रीकृष्णाय प्रह्वीभावः कृत इति  
सूचितम् । अन्यैर्विशेषणैस्तस्य वास्तवस्वरूपं दर्शयति । तस्मै  
कस्मै यस्मान्निखिलदृश्याकारपरिणतमायाधिष्ठानात् सर्वावभा-

सकात् सद्रूपेण स्फुरणरूपेण च सर्वानुस्यूतात् स्वप्रकाशपरमा-  
नन्दचैतन्यधनात् परमार्थसत्यात् स्वप्रदृशः, स्वामिकं मायावि-  
नइव मायिक, शुक्तिशकलावाच्छिन्नचैतन्यात् तदज्ञानकल्पितरज-  
तमिब च पर द्वितीय किमपि वस्तु परमार्थसत्य नाऽस्तीत्यर्थः ।  
एतेन विजातीयभेदरहितत्व दर्शितम् । सजातीयस्वगतभेदरहितत्व  
विशेषणान्तरेण दर्शयति । पूर्णमहस इति । पूर्णमखण्डं यथोक्तभेद-  
रहित च तन्महश्च तत्स्वरूपमित्यर्थः । पुन स्तत्स्वरूपमाह । साच्चि-  
त्सुखाय । सच्चिदानन्दायेत्यर्थः । सदेवसौम्येदमग्रआसीद्विज्ञान  
मानन्द ब्रह्मेति श्रुतेः । आनन्दादयः प्रधानस्येति न्यायात् । विभवे  
व्यापकाय । ब्रह्मैवेदममृत पुरस्ताद पश्चाद् ब्रह्म दाक्षिणतश्चोत्तरेण  
अध श्रोध्वं च प्रमृत वक्ष्यैवेद विश्वं वरिष्ठमिति श्रुतेः, अन्तर्ब-  
हिश्च तत्सव व्याप्य नारायणः स्थित इति श्रुतेश्च । व्यापकत्व  
ब्रह्मणः तथा च देशपरिच्छेदरहित ब्रह्मेत्यर्थः । इदमुपलक्षण का-  
लवस्तुपरिच्छेदयोः सत्यं ज्ञानमनन्तं ब्रह्मेति श्रुतेः । पुरुषोत्त-  
माय क्षराक्षरकार्यकारणविलक्षणायेत्यर्थः । कार्यकारणतां हि-  
त्वा पूर्णबोधो ऽवशिष्यत इति श्रुतेः ।

यस्मात् क्षरमतीतोऽहमक्षरादपि चोत्तमः ।

अतोऽस्मि लोके वेदे च प्रथितः पुरुषोत्तम इति स्मृतेः ॥

तथा यत्र ब्रह्मणि विषये वाक् मनोऽपि विबोधनाय ज्ञाप-  
नाय न समर्थमिति शेषः । यतो वाचो निवर्तन्ते अप्राप्य मनसा  
सहेति श्रुतेः । वाङ्मनोभ्यामगोचरमित्यर्थः । ननु यतो वाचो  
निवर्तन्त इति न तावद्व्यापिक वाक्य तस्याऽप्राप्तसक्तैः । तथा  
च वैदिक वचो ब्रह्मणो विनिवृत्त सद् वृथैव स्यादिति चेन् मैव-  
म् । यथा अशब्दमस्पर्शमरूपमित्यादि वाक्य यथा वा ऽस्थूलम-  
नन्वित्यादि वाक्यं शब्दत्वस्थूलत्वादिनिषेधेन ब्रह्मणि पर्यवस-

अम् अतो न वृथा निषेधवचनत्वेन निषेधवचनत्वेनाऽपि न  
ब्रह्म वाच्य किन्तु तैर्लक्ष्यते, यथा विष भुक्ष्वेत्यत्र पदार्थासङ्गते  
स्तात्पर्येण शत्रुगृहभोजननिवृत्तिर्लक्ष्यते, तथा बाह्यमात्रेणाऽपि  
ब्रह्म लक्ष्यते नतूच्यते । जात्यादिचतुर्विधशब्दप्रवृत्तिनिमित्ताभा-  
वात् । श्रुत्यन्तरमपि ।

यद्वाचाऽनभ्युदित येन वागभ्युद्यते ।

तदेव ब्रह्म त्व विद्धि नेद यदिदमुपासते ॥

यत्र मनसा न मनुते येनाऽहुर्मनो मतमिति ।

तथा च ब्रह्म वाचा न वाच्यं न मनसा मन्तव्यमिति ।  
अभियुक्तैरप्युक्तम् ।

यो यः शब्दोयत्कृतार्थो निरूढ

स्तस्मिन्नर्थे लक्षणा वृत्तिरस्य ।

ज्ञातव्या स्यात् पण्डितैरेवमेतत्

प्रत्यक् पूर्णं ब्रह्म वेदान्तवेद्यामिति ॥

ननु मनसैवेदमाप्तव्यामित्यवधारणस्य का गतिरिति चे-  
च्छृणु । ब्रह्मण्यज्ञाननाशाय वृत्तिव्याप्तिपरमवधारणमिति । ननु  
मङ्गलस्य ग्रन्थसमाप्तिफलमित्युक्तं तन्न । तथाहि कृतेऽपि मङ्गले  
आस्तिकग्रन्थादौ समाप्त्यदर्शनात् । अकृतेऽपि मङ्गले नास्तिक  
ग्रन्थादौ समाप्तिदर्शनात् । तस्मादन्वयव्यतिरेकाभ्यां समाप्तेर्व्य-  
भिचारात्, कृतस्य कर्मणः किञ्चित् फलमवश्यं वाच्यम्, तच्च  
विघ्नध्वसरूपमेवाऽस्त्विति चेन्मैवम् । कृतेऽपि मङ्गले यत्र स  
माप्त्यभावस्तत्र विघ्नबाहुल्यं बलवत्तरविघ्नो वा बोध्यः । तन्नि-  
वृत्तिस्तु मङ्गलप्राप्त्याद् बलवत्तरमङ्गलाचरणाद् वा भवेत् । अ-  
कृतेऽपि मङ्गले समाप्तौ जन्मान्तरीयमङ्गलं तत्र कल्प्यते ससार-  
स्याऽनादित्वात्, तस्मान्नाऽन्वयव्यतिरेकव्यभिचारः । मङ्गलस्य

शिष्टाचारानुमितश्रुतिबोधितकर्तव्यताकत्व तस्मिन् विघ्नविना-  
शिनी समाप्त्यनुकूला चेति शक्तिद्वयमस्ति । तथा च विघ्नध्व-  
सएव फलं नेति, यथा विविदिषन्तियज्ञेनेत्यत्र चित्तशुद्धिविवि-  
दिषोत्पत्तिरूपद्वयजननसामर्थ्यमाश्रमकर्मणां तथाऽन्नाऽप्यस्तु बा-  
धकाभावात् । एवमप्रतिपत्त्यन्यथाप्रतिपत्तिविप्रतिपत्त्यादिनिवृत्ति-  
रूपाणि शिष्टाचारपरिपालनं चेत्यादि मङ्गलाचरणस्य फलानि  
ज्ञेयानि । न च कृष्णो नाम धर्मराजवत् कश्चन महापुरुषो भूचर-  
त्वादथवा इन्द्रानुजत्वादज्ञातदेवोऽस्तु कदाचिद्देवलोकेस्थत्वात्  
तस्य कथं परब्रह्मतोच्यते इति वाच्य । महर्षिभिः श्रुतिस्मृतिपर्या-  
लोचनया ब्रह्मत्वस्य निरुक्तत्वात् । तथा च वचनम् ।

कृषिर्भूवाचकः शब्दो णश्च निर्वृत्तिवाचकः ।

तयोरैक्यं पर ब्रह्म कृष्ण इत्यभिधीयत इति ॥

वस्तुतस्तु

न देवः पुण्डरीकाक्षो न च देव स्त्रिलोचनः

अकृत्रिममनाद्यन्तं दैवतं परमुच्यते ।

इतिस्मरणात् । अकृत्रिमं कृष्णदैवतं कृष्णशब्दलक्ष्यं ब्र-  
ह्मैवेति ॥ १ ॥

अथ द्विविधो ह्यधिकारी कश्चनाऽनेकजन्मसुकृतविपाकाक्षी-  
व्रतरप्रज्ञोऽन्यो मन्दप्रज्ञः । मादृशस्तु मन्दप्रज्ञस्तथाहेत्वभावात् ।  
तत्र तीव्रप्रज्ञस्य श्लोकेन श्लोकार्द्धेन वा ब्रह्मसाक्षात्कारो भवति ।  
तथा चोक्तम् ।

आत्मानं विन्दते यस्तु सर्वभूतगुहाश्चयम् ।

श्लोकेन वा तदार्द्धेन क्षीण तस्य प्रयोजनमिति ॥

मितप्रज्ञस्य तु द्वितीयस्याऽसम्भावनाविपरीतभावनयोरुद-  
यान्न श्रुतिरिति ब्रह्मसाक्षात्कारो भवति तादृशं प्रति गुरुशास्त्रवि-

चारो ऽवश्यमपेक्षित इति मनसि निधायऽऽह ।

अतिदूरतरं निजस्वरूप

गुरुशास्त्रान्न विचार्यते यदि ॥

निकट गुरुशास्त्रबोधनात्

प्रकट स्यात्स्वतनौ स्वय हि तत् ॥ २ ॥

अतिदूरतरमिति निकट स्वहृदयान्तरवर्ति निजस्वरूपं स्व-  
स्य ब्रह्मस्वरूपत्वं यदि गुरुशास्त्रान्न विचार्यते तर्ह्यतिदूरतर अ-  
तिदूरतरादप्यतिदूरतरम् । दूरात् सुदूरे तदिहाऽन्तिके चेति श्रुतेः,  
दुरस्थश्चान्तिके च तदिति स्मृतेश्च । व्यतिरेकमुक्त्वाऽन्वयमाह । गुरु-  
शास्त्रबोधनात् प्रतिबन्धकाविधानिवृत्तेः स्वतनौ अस्मिन्नेव देहे  
स्वयं प्रकटमाविर्भवेत् स्वप्रकाशत्वादित्यर्थः । ऐहिकमप्रस्तुतप्रति-  
बन्धेतद्दर्शनादिति न्यायात् ॥ २ ॥

उक्तमर्थं दृष्टान्तेन द्रढयति ।

न हि निर्मथन विनेन्धनाग्निः

परिलभ्यो निकटो ऽपि सन्नपि ॥

गुरुशास्त्रविचारण विना

न हि लभ्य निजरूपमात्मना ॥ ३ ॥

नहीति । आत्मनः प्रतीचो निजरूप ब्रह्मत्व तदित्यर्थः । दृ-  
ष्टान्तेनाऽयमर्थः श्रुत्याऽसूचितः । अथाऽधिविद्य आचार्यः पूर्व-  
रूपं अन्तेवास्युत्तररूपं विद्यासन्धिः प्रवचनं सन्धानमिति शे-  
ष स्पष्टम् ॥ ३ ॥

नतु विचारस्य किं प्रयोजनं चक्षुरादिना तत्प्राप्तिः स्या-

दित्यत आह ।

सुमेरुपृष्ठे सरिता तटे वा

किं मूर्त्तिमद्ब्रह्म विलोकनीयम् ॥

त्रिधा परिच्छेदविहीनमेक

विना विचार सुलभं न तत्स्यात् ॥ ४ ॥

सुमेरुपृष्ठ इति । यदि मूर्त्तिमद्ब्रह्म स्यात्तर्हि महता प्रयत्नेन मे  
रुपृष्ठस्थं ब्रह्म चक्षुरादिना विलोकनीयं स्यात् । न चैवं तथा । दिव्यो  
ह्यमूर्त्तः पुरुष इति श्रुतेः । किमित्याक्षेपे त्रिधापरिच्छेदशून्यं एक  
सजातीयविजातीयस्वगतभेदरहितम् । विचारं विना न सुल सु-  
खेन लब्धुं न शक्यमित्यर्थः । अतोऽप्य विचारः कर्त्तव्य इति  
भावः ॥ ४ ॥

यद्यप्यस्य वेदान्तप्रकरणत्वात्तदीयमेवाऽनुबन्धचतुष्टयं त-  
थाऽपि मन्दप्रज्ञस्याऽप्यधिकारिणो यथोक्ताधिकारं विना वि-  
चारोऽपि सुदूर एव किमु निजस्वरूप दूरमिति, तदर्थं यथोक्ता-  
धिकारिण दर्शयति ॥

न दोषदृष्टिर्न विरागलेशो

दुःखात्मके कर्मणि तत्फले च ॥

मुमुक्षुता नाऽपि शमादिषट्क

तेषां विचारोऽपि सुदूर एव ॥ ५ ॥

नेति । रजः कार्यत्वात् दुःखात्मकत्वं कर्मणः दुःखानुविद्ध-  
त्वात् तत्फले च । यथा स्वर्गकामो यजेतेत्यत्र स्वर्गकामोऽधि-  
कारी तस्यार्थी समर्थो विद्वानिति यथाऽधिकारिविशेषणानि तथात्र



मुमुक्षोरधिकारिणः । नित्यानित्यविवेक इहामुत्रफलभोगविरागः  
शमादिषट्कसंपत्तिरित्यादियुक्तत्वरूपाण्याधिकारिविशेषणानि ज्ञे-  
यानि। एतादृशविशेषणविशिष्टस्य मदप्रज्ञस्यापि मुमुक्षुतायां सत्यां  
विचारे प्रवृत्तिरन्यथा दूरेत्यर्थः । विषयो जीवब्रह्मैक्यं शुद्धचैतन्यं  
प्रमेयं तत्रैव वेदान्तानां तात्पर्यात् । सम्बन्धस्तु तदैक्यप्रमेयस्य  
तत्प्रतिपादकोपनिषत्प्रमाणस्य च बोध्यबोधकभावलक्षणः । प्रयो-  
जन तु तदैक्यप्रमेयगताज्ञाननिवृत्तिस्सत्स्वरूपानन्दावाप्तिश्चातरति  
शोकमात्मविद्वद्भ्य वेदं ब्रह्मैव भवतीत्यादि श्रुतेरिति ॥ ५ ॥

विषयसौन्दर्याद्विचारं परिकुर्वतामपि तत्प्राप्तिरनेकजन्मार्जि-  
तपुण्यसंचयं विना दुष्प्रापेत्याह ।

वर्षोपलं सपतितं प्रपश्यता

प्राप्तिस्तु तस्याऽस्ति नरस्य कस्यचित् ॥

तथा विचारं परिकुर्वता नृणां

प्राप्तिं स्वरूपस्य वृषेण कस्यचित् ॥ ६ ॥

वर्षोपलमिति । वृषेण धर्मेणेत्यर्थः । उक्तं च भगवता ।

मनुष्याणां सहस्रेषु कश्चिद्यतति सिद्धये ।

यततामपि सिद्धानां कश्चिन्मां वेत्ति तत्त्वत इति ॥ ६ ॥

वृषेण स्वरूपप्राप्तिरित्युक्तं तत्राऽसाधारणं धर्मं दर्शयति ।

हरेर्गुरोर्भक्तिरिदं द्वयं यत्

सुसाधनं यं प्रकरोति नित्यं ॥

ऐक्येन तस्यैव करं स्थितास्ति

मुक्तिः प्रसादेन हरेर्गुरोश्च ॥ ७ ॥

हरेरिति । नित्यं नियमेन । अव्यभिचारेणेत्यर्थः । ऐक्येन  
गुरुदेवतयोरैक्यभावनयेत्यर्थः । एवं भजतामुभयोः प्रसादेन  
श्रुतिः सुलभेत्यर्थः । तथा च श्रुतिः ।

यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मन इति ॥

भक्त्या मामभिजानाति यावान् यश्चाऽस्मि तत्त्वतः ।

ततो मां तत्त्वतो ज्ञात्वा विशते तदनन्तरम् ॥

तेषां सततयुक्तानां भजतां प्रीतिपूर्वकम् ।

ददामि बुद्धियोगं तं येन मामुपायान्तिते ॥

इत्यादिस्मृतिभ्यः । भक्त्यैक्येशं गुरुदेवतात्मेति श्रीभागवतो  
क्तेश्च ॥ ७ ॥

ना ऽवेदविन्मनुते तं वृंहतमिति वेदेनैवोक्तं तत्र स वेदो-  
ऽपौरुषेयः स्वतः प्रमाणं चेदं दर्शयति ।

सर्वज्ञनारायणनिर्मितत्वा-

दपौरुषेयः सकलो ऽपि वेदः ॥

स्वतः प्रमाणं निरपेक्षितत्वा-

न्मानान्तरस्येति सुनिश्चितो ऽर्थः ॥ ८ ॥

सर्वज्ञेति । यः सर्वज्ञः सर्वविदिति श्रुतेः । भगवतः सर्व-  
ज्ञत्वं तथा, तस्माद्यज्ञात् सर्वत ऋचः सामानि जज्ञिर इति श्रुतेः,  
अस्य महतो भूतस्य निश्चसितमेवैतद्यद्वेद इत्यादि श्रुतेः,  
यस्य निश्चसितं वेदा इति स्मृतेः । निश्चसितन्यायेन नारायण-  
निर्मितत्वं वेदस्य । अत एवापौरुषेयत्वं चतुर्मुखपुरुषाद्यनिर्मित-  
त्वमित्यर्थः । चतुर्मुखोऽपि नारायणादेव वेदं प्राप्तवानित्याह  
श्रुतिः ।

यो वै ब्रह्माणं विदधाति पूर्वं यो वै वेदंश्च ग्रहिणोति तस्मै ।  
त ह देवात्मबुद्धिप्रकाशं सुमुक्षुर्वै शरणमहं प्रपद्ये इति ।

वेदयत्यधिकारिणः कर्मब्रह्मणी इति वेदः स्वतः, प्रमाणं तच्च  
स्वप्रकाशनीयार्थं प्रमाणान्तरानपेक्षम् । यथा भिषजा हरितकीं भ-  
क्षयेदित्युक्ते किमत्र प्रमाणमित्याकाशायामायुर्वेदवचनप्रदर्शनेन  
श्रोता प्रमाणान्तरनिरपेक्ष एव हरितकीं भक्षयति ततश्च रोगानि-  
वृत्तिर्भवतीति सुनिश्चितोऽर्थः स्वानुभवसिद्ध इत्यर्थः । तथा स्व  
गर्गकामो यजेतेति वाक्यश्रवणानन्तरं स्वर्गार्थी प्रमाणान्तरनिरपे-  
क्षतयैव यागे प्रवर्तते इत्यनुभवसिद्धं सर्वलोकप्रसिद्धं च ॥ ८ ॥

ननु स्वतःप्रमाणाद्वेदादेव फलसिद्धौ भवन्त्या किं वि-  
चारस्य प्रयोजनमित्यत आह ।

स्वतः प्रमाणत्वमिदं श्रुतीनाम्

विचारसापेक्षतया प्रणश्येत् ॥

अतो विचारस्य फलं प्रकल्प्यम्

सदेहविभ्रान्तिविनाशमाप्तम् ॥ ९ ॥

स्वतः इति । यद्यपि विचारनिरपेक्षतयैव स्वतःप्रमाणवेदा  
ब्रह्मात्मबुद्धिः फलं तथापि प्रतिबन्धके सति ततो न फलसिद्धिः  
अतः प्रतिबन्धकनिवृत्त्यर्थं विचारोऽपेक्षितः । तथा च न वेदस्य  
स्वतःप्रामाण्यभङ्ग इत्यर्थः । विचारो नाम तर्को मननात्मकः  
तेन प्रमेयगताऽसम्भावना निवर्तते । आत्मतत्त्वे सहस्रधा श्रुते-  
ऽपि देहेन्द्रियव्यतिरिक्ता आत्मा नेति सम्भाव्यते इतीयमसम्भा-  
वना तन्निवृत्तौ सत्यां ततो निदिध्यासनेन प्रमेयगताविपरीत-  
भावना निवर्तते । अतो विचारस्य मुख्यं फलं प्रमेयगतासभा

वनानिष्टत्तिपरम्परया प्रमेयगतविपरीतभावनानिष्टत्तिरपि । अत  
उक्त सदेहविभ्रांतिविनाशमात्रमिति ॥ ९ ॥

पूर्वोक्तमेव विवृणोति ।

सोत्पत्तिमात्रे सकल विचार-

मपेक्षते चोपनिषद्भवा मतिः ॥

सोत्पत्तितो मूलतमो निहन्ति

दीपो यथाऽन्य सहकारिण विना ॥ १० ॥

स्वोत्पत्तिमात्र इति । उपनिषद्भवा मतिरहं ब्रह्मास्मीत्यपरो-  
क्षप्रमा, सा स्वोत्पत्तिमात्रे प्रतिबन्धकनिवर्त्तक विचार चकाराभि-  
दिध्यासनमप्यपेक्षते । सोत्पत्तितो मूलतमः मूलज्ञान ब्रह्मावरकं  
निहन्ति । यथा दीपः स्वोत्पत्तिमात्रे निर्वातत्वाद्यपेक्षते ततश्चोत्पन्नः  
सहकारिण विनैव तमोऽन्धकार निहन्ति तद्वदित्यर्थः । निहन्ती  
त्यत्रोपसर्गेण विरम्य व्यापारता नाऽस्तीति बोधितम् । आदौ  
विद्योत्पद्यते पश्चादज्ञान निवर्तते इति । तस्मादेवं नाऽस्ति या वि-  
द्योत्पत्तिः सैवाज्ञाननष्टत्तिरिति स्वसाक्षिकमिति भावः ॥ १० ॥

एवं मननात्मकेन विचारेण प्रमेयगताऽसम्भावना प्रति-  
बन्धकीभूता निवर्तते इत्युक्तम् । सप्रति वादिविप्रतिपत्तिजां  
पदार्थविषयणीमसम्भावनां निवर्तयन्पदार्थद्वयगतामसम्भावनां  
दर्शयति—

पदार्थद्वय दृक्च दृश्य ततोऽन्यत्

पदार्थान्तर नास्ति वेदान्तशास्त्रे ॥

दृश किं स्वरूप च दृश्यस्य किंचे—

त्यदोऽत्र द्वय सविचार्य मुमुक्षो ॥ ११ ॥

पदार्थद्वयमिति । येन सर्वं विजानातीति श्रुतेः दृग्दृश्याति-  
रिक्त पदार्थान्तरं नास्ति । अन्यवादिकल्पितानां तत्तत्पदार्थाना-  
मनयोरन्तर्भावो बोद्धव्यः । तथा हि वैशेषिकसप्तपदार्थानां षोड-  
शपदार्थेष्वन्तर्भावस्तेषां च वेदान्तकल्पिते दृश्यपदार्थेऽन्तर्भावः ।

मूलप्रकृतिरविकृतिर्महदाद्याः प्रकृतिविकृतयः सप्त

षोडशकस्तु विकारो न प्रकृतिर्न विकृतिः पुरुष इति ॥

पञ्चविंशतिपदार्थमध्ये मूलप्रकृत्यादिचतुर्विंशतिपदार्थानां  
दृश्येऽन्तर्भावः । सच्चिद्रूपः पुरुषः प्रत्यगात्मन्यन्तर्भूत इति पदा-  
र्थद्वय एव अन्यवादिकल्पितानामन्तर्भावो ज्ञेय इति । तत्र दृशो  
द्रष्टुः किं स्वरूपं सा दृक्किं सद्रूपा सच्चिद्रूपा वा सच्चिदानन्द-  
रूपा वा पुनश्च सा जीवाद्भिन्ना अभिन्ना वा सगुणा निर्गुणा  
वेत्याद्यनेकसंशयनिरासपूर्वकं सुसुक्ष्मणा स्वरूपं विचार्यमित्यर्थः ।  
तथा दृश्यं किं स्वरूपं सत्यमसत्यं वेति संशयनिरासोऽपि सुसु-  
क्ष्मोपेक्षित एवेत्यर्थः ॥ ११ ॥

उक्तवैपरीत्यबाधपूर्वकं विचारस्कर्तव्यतामाह ।

य सशयात्मा स विनश्यतीति

श्रीकृष्णवाक्यान्निजसंशयादे ॥

नाशाय धीस्वास्थ्यफलाय चैव

स्वयं हि सम्यक् क्रियते विचार ॥ १२ ॥

यइति । सशयात्मा विनश्यति सर्वपुरुषार्थभ्रष्टो भवतीति  
श्रीकृष्णवचनादपुरुषार्थत्वनिरासार्थं विचारेण निश्चयात्मकज्ञाने  
सति संशयनाशात् धीस्वास्थ्यफलमहं ब्रह्मास्मीति ज्ञानं भवती-  
त्यर्थः । आत्मा वा अरे द्रष्टव्यः श्रोतव्यो मन्तव्यो निदिध्य-

विनश्यत् सं० 11283  
- १५, के. स. लि. शि. म. प्र. १  
अ. भा. भा. भा. भा.

सितव्य इति श्रुतावात्मदर्शनमनूद्य तत्साधनत्वेन श्रवणादित्रय-  
मुपदिष्टम्। तत्र श्रवणस्य गुर्वधीनत्वात् तत्परायत्तत्वम्। मनननि-  
दिध्यासने तु स्वायत्ते भवतो ऽत उक्तं स्वयंहीति। सम्यक्  
श्रुत्यविरोधितयेत्यर्थः। श्रुतिमतः तर्को ऽनुसन्धीयतामित्याचा-  
र्योक्तेः अनुपदमेव वक्ष्यमाणत्वादेव इत्युक्तम् ॥ १२ ॥

नन्वदोऽत्र द्वयं सविचार्यं मुमुक्षोरित्युक्तं तत्र मुमुक्षा नाम मो-  
क्षकामना सैव न सम्भवति। तथाहि प्रमाणादात्मस्वरूपा मुक्ति-  
र्यदि न ज्ञाता तत्र कामनैव न सम्भवति अज्ञाते कामनाविर-  
हात्, प्रमाणेन ज्ञाता चेत् सुतरां सा न सम्भवति सिद्धे इच्छा-  
विरहादित्यत आह।

निरतिशयसुखं यत्प्रत्यगात्मस्वरूपं

निरतिशयसुखं यन्मोक्षरूपं तदेव ॥

निरतिशयसुखार्थं सर्वलोकस्य वाञ्छा

भवति च मनसः सा मानमुज्झित्य सर्वम् ॥ १३ ॥

निरतिशयसुखमिति। न इच्छा कस्यापि प्रमाणादुत्पद्यते  
तस्या मनोधर्मत्वेन स्वत एवोत्पत्तेः। यच्चोक्तम् प्रमाणादज्ञाते  
इच्छैव न, ज्ञाते तु सुतरां न सिद्धे इच्छाविरहादिति। तत्रो-  
च्यते। आत्मनो नित्यापरोक्षत्वेन सिद्धत्वेऽपि निरतिशयसुखत्वे-  
नाऽसिद्धत्वात् कामना सम्भवत्येव। तदुक्तं वार्त्तिके।

न युक्तं कामना मुक्तौ पुसा नास्तीति भाषितुम्।

देशकालानवच्छिन्नसुखाद्यर्थित्वदर्शनादिति ॥ १३ ॥

पूर्वमीमांसकमते सर्ववेदस्य क्रियापरत्वे तं त्वौपनिषदं पु-  
रुषं पृच्छामीति बाधः प्राप्नोति तन्निरासार्थं तत्प्राक्रिययैव सर्व-

वेदस्य क्रियापरत्वं दूषयति ।

आम्नायसूत्रे सकल हि वेद  
क्रियापर जैमिनिराह यत्नात् ॥

न तन्मत चारु निषेधवाक्ये

क्रियापरत्व न हि तदघटेत ॥ १४ ॥

आम्नायेति । आम्नायस्य क्रियार्थत्वादानर्थक्यमतदर्शानां  
तद्भूतानां क्रियात्वेन समन्वय इति सूत्रेणाऽऽम्नायस्य क्रिया-  
परत्व सूचित तन्मतं न चारु न युक्तम् । कुतः । तन्मते विधि-  
मन्त्रनामधेयनिषेधार्थवादैः पञ्चात्मको वेद इति तत्प्रक्रिया निवृ-  
त्त्यर्थे निषेधवाक्ये क्रियापरत्व न घटते तयोः स्थितिगतित्वत्  
परस्पर विरोधात् । तथा च सर्वस्य वेदस्य क्रियापरत्वं न युक्त-  
मित्यर्थः ॥ १४ ॥

आम्नायस्य क्रियापरत्वे दूषणान्तरमप्याह ।

आत्मस्वरूपा हि विमुक्तिरुक्ताऽ

विद्यानिवृत्त्या ह्युपलक्षिता या ॥

ज्ञानेन लभ्या न च कर्मसाध्या

ज्ञान न लभ्य क्रियया कदापि ॥ १५ ॥

आत्मस्वरूपेति । स एष सम्प्रसादोऽस्माच्छरीरात् समुत्थाय  
परं ज्योतीरूपं सम्पद्य स्वेन स्वरूपेणाऽभिनिष्पद्यते स उत्तमः  
पुरुष इति श्रुत्याऽऽत्मस्वरूपा मुक्तिरुक्ता । सा च विस्मृतकण्ठ-  
चामीकरन्यायेनाऽज्ञानव्यवहितत्वाद् वेदान्तविज्ञानेनाऽविद्यानि-  
वृत्त्युपलक्षिता न कर्मसाध्या न क्रियासाध्या सिद्धत्वात् नाऽतो वेद

स्य क्रियापरत्वमित्यर्थः । ननु माऽस्तु मुक्तिः क्रियासाध्या ज्ञानं  
तु क्रियासाध्यं स्यादत आह । ज्ञानमिति । ज्ञानमपि कर्तुमक-  
र्तुमन्यथाकर्तुमशक्यत्वाच्च क्रियासाध्यं तस्य प्रमाणप्रमेयाधीन-  
त्वादित्यर्थः ॥ १५ ॥

सर्ववेदस्य क्रियापरत्वैवेदान्तविज्ञानसुनिश्चितार्था इति श्रु-  
तिविरोधं दर्शयति ।

वेदान्तविज्ञानसुनिश्चितार्था

इति श्रुतिर्विष्टि यथार्थमानात् ॥

ब्रह्मैव लोके समवाप्नुवन्ति

क्रियापरत्वं न ततोऽस्ति वेदे ॥ १६ ॥

वेदान्तेति । वेदानां ऋगादीनामन्ताः प्रान्ताः विरोभागाः  
प्रज्ञानं ब्रह्मेत्यादयस्तेषां विज्ञानं पदार्थशोधनपूर्वकं जीवब्रह्मै-  
क्यरूपतदर्थनिश्चयः तेन सुष्ठु सन्देहादिरहितं यथा स्यात् तथा  
निश्चितोऽहं ब्रह्मास्मीतिरूपोऽर्थः परमार्थो यस्सः लोक्यते  
प्रकाशयते जडजातं येनेति लोकस्तस्याऽन्यप्रकाशकत्वासम्भवात्  
स्वप्रकाशमित्यर्थः । शेष स्पष्टम् ॥ १६ ॥

वेदव्यासस्तु वेदान्ताचार्यो वेदस्य काण्डत्रयात्मकत्वं दर्शयं  
स्तस्य विनियोगं दर्शयतीत्याह ।

चेतःशुद्धौ चेतसः स्थैर्यकार्ये

ज्ञानीत्पत्तौ चारु काण्डत्रयं यत् ॥

आम्नायस्याऽनुक्रमाद्देववेत्ता

वेदव्यासस्त्वेकवाक्यस्त्वसिद्ध्यै ॥ १७ ॥



चेत इति । एवं विनियोगे श्रुतयः प्रमाणम् । तत्र तमेतं वेदाऽ-  
नुवचनेन ब्राह्मणा विविदिषन्ति यज्ञेन दानेन तपसा नाशकैनेति  
श्रुतिः । कर्मकाण्डस्य चित्तशुद्धिद्वारा विविदिषायां विनियोगमाह ।

एष सर्वेषु भूतेषु गूढात्मा न प्रकाशते ।

दृश्यते त्वग्रया बुध्या सूक्ष्मया सूक्ष्मदर्शिभिरिति ।

श्रुतिरूपासनाकाण्डस्य चेतःस्थैर्ये विनियोगं दर्शयति ।  
ततो ज्ञानकाण्डस्थवाक्यानि महावाक्यानि अध्यारोपापवादद्वारा  
ज्ञानोत्पत्तौ विनियोगं दर्शयन्तीति यथायथमूहम् ॥ १७ ॥

एव च वेदस्य स्वतःप्रामाण्यं प्रसाध्य तस्य च साक्षा  
त्परम्पर्या च ब्रह्मपरतां संप्रदर्श्य तद्वलेन दृशः किं स्वरूपमेव-  
मादि विचार आरभ्यते ॥

असङ्गस्य बन्धो न सम्भावनीयो

न मोक्षोऽपि मोक्षस्य तत्पूर्वकत्वात् ॥

अविद्या हि बन्धो निवृत्तिश्च तस्या

स मोक्षो ऽत्र सर्वस्तदर्थः प्रयत्नः ॥ १८ ॥

असङ्गस्येति । असङ्गो ह्यहं पुरुष इति श्रुतेरनुभूत्या चाऽ  
सङ्गस्याऽऽदौ बन्ध एव न सम्भवति मोक्षोऽपि न सम्भवति । कुतः  
मोक्षस्य तत्पूर्वकत्वाद् बन्धाभावे मोक्षो ऽप्यसङ्गस्य न सम्भवती-  
त्यर्थः । अत एव श्रुतिः ।

न निरोधो न चोत्पत्तिर्न बन्धो न च साधकः ।

नमुमुक्षुर्न वै मुक्तिरित्येषा परमार्थतैति ॥

तर्हि को बन्धः को वा मोक्ष इत्याकाङ्क्षायामाह । अविद्या  
स्वस्वरूपापरिज्ञान निश्चयेन बन्धस्तस्या निवृत्तिर्नाशो मोक्षस्तद-

र्थो महापुरुषार्थत्वात्सता सर्वोऽपि प्रयत्नः । अभियुक्तैरप्युक्तम् ।  
स्वात्माज्ञान कारण बधनस्य स्वात्मज्ञानात्तद्विद्वत्तिष्ठ मुक्ति-  
रिति ॥ १८ ॥

अविद्यारूपस्य बधस्या ऽनादित्वात्तत्रोपायचिन्तैव नास्ति  
अविद्यानिवृत्तिरूपमोक्षस्तूपायसाध्यो ऽत स्तत्रोपायं दर्शयति ।

अविद्यानिवृत्ति प्रमाणेन साध्या  
प्रमाणं च वेदान्तवाक्यानि नाऽन्यत् ॥  
अविद्यानिवृत्तौ त्वयं ज्योतिरात्मा  
स्वतः सिद्ध आविर्भवेत्साधकानाम् ॥ १९ ॥

अविद्येति । अनाद्यविद्यायाः निवृत्तिनार्शः प्रमाणेन प्रमा-  
णजन्यज्ञानेनेत्यर्थः । ज्ञानाज्ञानयोर्विरोधादित्यर्थः । तदुक्तम् ।  
अविद्याया अविद्यात्वमिदमेव हि लक्षणम् ।  
मानयोगासहिष्णुत्वमन्यथा वस्तु सा भवेदिति ।  
किं तत्र प्रमाणं येना ऽविद्यानिवृत्तिस्तत्राह । प्रमाणं च  
वेदान्तवाक्यानि प्रज्ञान ब्रह्म तत्त्व मसीत्यादीनि तत्त्वाऽऽवेद-  
कानि ।

लिङ्गसख्याविभेदेऽपि विशेषणविशेष्यता ।

त्रिभक्तिः पुनरेकैव विशेषणविशेष्ययोः ॥

इतिवचनात्प्रमाणवेदा इति नपुंसकत्वसख्याभेदेऽपि विशेषणवि-  
शेष्यतोक्ता।ननु प्रत्यक्षादीनामन्येषां प्रमाणानां सत्त्वात्प्रमाणं च  
वेदान्तवाक्यानीति कथमित्यत आह।नान्यदिति । अन्यानि प्रमा-  
णानि व्यावहारिकाणि प्रत्यक्षादीन्यविद्यानिवृत्तौ न समर्थानि  
तेषां पराविवक्षयत्वेन तत्त्वावेदकत्वाभावादित्यर्थः । तदुक्तं । सर्व

पराविषयमेव हि मानजात वेदावसानवचनानि च वर्जयित्वेति ।  
किंच जडार्थविषयं मानं स्वप्रमेयस्य कर्मत्वेन बोधकम् । महावाक्य  
तु स्वप्रमेयस्य विनैव कर्मत्वमवबोधयितु समर्थमतो वेदान्तवाक्या-  
न्येवाऽविद्यानिवृत्तौ प्रमाण नान्यदित्यर्थः । तथा च श्रुतिः ।  
पराञ्चि खानि व्यतृणवत् स्वयम्भुवस्तस्मात् पराङ्ः पश्यति  
नान्तरात्ममिति । पराङ्पराभूतान्यनात्मभूतान् शब्दादीन् पश्य-  
ति उपलभते उपलब्धानान्तरात्मन्नान्तरात्मानमिति श्रुत्यर्थः ।  
एतेन वेदान्ता अद्वितीयब्रह्मणि प्रमाण न वेति प्रमाणगतास-  
म्भवनानिवृत्तिरपि बोद्धव्या । तथा च प्रमाणजन्यज्ञानेना  
ऽज्ञाननिवृत्तौ मेषापायैऽशुमानिव स्वयम्भुव्योतिः स्वप्रकाश  
आत्मा साधकानामधिकारिणामधिभवेत् । स्वतःसिद्ध इत्यनेन  
स्वर्गादिवन्माऽऽत्मस्वरूपा मुक्तिर्जन्येति दर्शितम् । विमुक्तश्च विमु-  
च्यत इति श्रुतेः ॥ १९ ॥

सर्वप्रक्रियाग्रन्थेष्वन्तःकरणवृत्त्यवच्छिन्नं चैतन्य प्रमाण  
मित्युक्तम् । अत्र तु वेदान्तवाक्यानीत्युक्तम् । तथाच प्रमाण-  
विषयविरोध आभासते तदर्थं मुख्यौपचारिकभेदात् प्रमाणं  
द्विविधं, मुख्यमौपचारिकं च प्रमाणमिति विविच्य दर्शयति ।

धीवृत्त्यवच्छिन्नचित्ति. प्रमाणम्

तत्साधनत्वादितरत्प्रमाणम् ॥

तत्रोपचारात् खलु मानशब्दो

मुख्य प्रमाण तु यथोक्तमेव ॥ २० ॥

धीति । अत्रेयं प्रक्रिया । एकमेव चैतन्यमुपाधिभेदात्  
सप्तविधम् । शुद्धचैतन्यम्, ईश्वरचैतन्य, जीवचैतन्यं, प्रमातृचैतन्य,  
प्रमाणचैतन्य, विषयचैतन्यं, फलचैतन्य चेति । तत्रसर्वोपाधि-  
वि-

निर्मुक्तं शुद्धचैतन्यम्, मायोपहितचैतन्यमीश्वरचैतन्यम्, अविद्योपहितचैतन्यं जीवचैतन्यम्, जीवेशान्नाभासेन करोति माया-चाऽविद्या च स्वयमेव भवतीति तापिनीयश्रुतेः। अन्तःकरणावच्छिन्नं चैतन्यं प्रमातृचैतन्यम्, अन्तःकरणवृत्त्यवच्छिन्नं चैतन्यं प्रमाण-चैतन्यम्, विषयावच्छिन्नं चैतन्यं विषयचैतन्यम्, अतःकरणवृत्त्यवच्छिन्नं चैतन्यं विषयचैतन्याभिन्नं तत्फलचैतन्यमित्युच्यते । तत्र वृत्तिविषययोर्युगपदेकदेशावस्थानेन तदुपहितयोश्चैतन्ययोरप्यभेदो भवति । तथाहि । यथा तडागोदकं छिद्राभिर्गत्य कुल्याद्वारेण केदारं प्रविश्य चतुष्कोणाद्याकारेण परिणमते तथैन्द्रियविषयसंयोगानन्तरमतःकरणं चक्षुरादिद्वारा विषयदेशं गत्वा तेन विषयेण संयुज्यते, पञ्चाक्षत्तदाकारेण परिणमते । सोऽयं परिणामो वृत्तिस्तस्यां वृत्तौ विषयचैतन्यं प्रतिफलति तदा वृत्तिविषययोर्युगपदेशावस्थत्वेन तदुपहितचैतन्यभेदस्याऽप्रयोजकत्वात् । प्रमाणचैतन्यं विषयचैतन्याभिन्नं भवति सेयं प्रत्यक्षप्रमा । तत्र वृत्त्या विषयो नाऽस्तीत्यसत्त्वापादकमावरणं निवर्त्तते, चैतन्येन तु विषयो नाऽऽभातीत्यभानापादकमावरणं निवर्त्तते । तत्र प्रमया च सावरणमज्ञानं मौढ्यापादकं निवर्त्तते ततो विषयः स्फुरति साक्षिणा । अन्तःकरणोपहितं चैतन्यं साक्षीति प्रक्रिया व्यवहारे । न चेयं प्रक्रिया स्वकपोलकल्पितेति वाच्यम् । श्रुत्युक्तत्वात् । तथाच-श्रुतिः । यत्र हि द्वैतमिव भवति तदितर इतरं पश्यतीत्यादि । तत्राऽविद्यादशायामखण्डचैतन्यमुपाधिना द्वैतमिव भवति द्वितीयमिव भवति तदा इतरः प्रमाता इतरं विषयं पश्यति जानाति । पश्यतीति क्रियापदं क्रिया चाऽन्तःकरणवृत्तिरूपा अन्तःकरणस्य परिणामित्वात् । तथा चोक्तमाचार्यैः ।

आत्मनः सच्चिदंशश्च बुद्धेर्दृष्टिरिति द्वयम् ।

सयोज्य चाऽविवेकेन जानामीतिप्रवर्त्तते ॥

आत्मनस्तु क्रिया नाऽस्ति बुद्धेर्बोधो न जातु चित् ।

जीवःस्वरूपमज्ञाय ज्ञाता द्रष्टेति मुह्यतीति ॥

तथा चाऽन्तःकरणवृत्त्यवच्छिन्नं चैतन्यं मुख्यं प्रमाणम् । या वृत्तिरुत्पद्यते सा चैतन्याभासखचितैवोत्पद्यते । यथा घटादिरुत्पद्यते यः स आकाशव्याप्त एवोत्पद्यते तथा वृत्तिरपि । अत उक्तं धीवृत्त्यवच्छिन्नं चैतन्यमिति । तथा च धीवृत्त्यवच्छिन्नचैतन्यं मुख्यं प्रमाणं, तत्साधनत्वात् वृत्तिकरणत्वादितरच्चक्षुरादि प्रमाणमौपचारिकमित्यर्थः । तथा च न पूर्वोक्तो विरोधाभासः । अज्ञातज्ञापकत्वरूपं प्रमाणत्वमुभयसाधारणम् । तत्र व्यवहारे यावद्द्वार्धं प्रामाण्यमिति न्यायात्प्रमाणत्वम् । तेषां वस्तुतः अज्ञातज्ञापकत्वाभावात् । ननु घटोऽयं घटोऽयमिति धारावाहिकज्ञाने अज्ञातज्ञापकत्वाभावात्तवेदं लक्षणमव्याप्तमिति चेन्न । धारावाहिकबुद्धिस्थले न ज्ञानभेदः किन्तु यावद्धटस्फुरण तावद्धटाकारान्तःकरणवृत्तिरेकैव न तु नाना । वृत्तेः स्वविरोधिबुद्ध्यन्तरोत्पत्तिपर्यन्तं स्थायित्वाभ्युपगमात् । तथा च तत्र प्रतिफलितचैतन्यरूपघटादिज्ञानमपि तत्र तत्कालीनमेकमेवेति नाऽव्याप्तिः । तस्मादज्ञातज्ञापकत्वं प्रमाणलक्षणयुक्तम् ॥ २० ॥

अन्तःकरणवृत्त्यवच्छिन्नचैतन्यरूपप्रमाणजन्यं यद्वृत्तिज्ञानं तद्गतं यत्प्रामाण्यं तत्स्वत एव गृह्यत इत्याह ।

प्रामाण्यं यत्तद्गतं तत्स्वतो हि

ग्राह्यं नान्यैरेष नो राजमार्गः ॥

अप्रामाण्यं गृह्यते तत्परस्म-

च्छेष ज्ञेय त्वाकरस्थाद्विचारात् ॥ २१ ॥

प्रामाण्यमिति। यथा अनभ्यासदशायां प्रथमोत्पन्न यज्जलज्ञानं तत्प्रमाणमप्रमाणं वेति प्रमाणगतासम्भावना प्रमाणसंशय इत्युच्यते तथा वेदान्ता अद्वितीये ब्रह्मणि प्रमाणं न वेति संशयः स च प्रामाण्यनिश्चयात् निवर्त्तते । तत्र प्रामाण्यनिश्चयस्तु स्वत एव । प्रामाण्यं नाम तद्वति तत्प्रकारकत्वम् । तस्य स्वतस्त्वन्नाम यावत्स्वाश्रयग्राहकग्राह्यत्वम् । स्वाश्रयो वृत्तिज्ञानं तद्ग्राहक साक्षिचैतन्यम् । दृष्टे द्रष्टारमिति श्रुतेः । तेन तद्वतं वृत्तिज्ञानगतं प्रामाण्यं स्वत एव गृह्यत इति स्वतः प्रामाण्यं श्रुत्यनुभवमूलात् । अप्रामाण्यं तु परतो गृह्यतोऽतश्च तदभाववति तत्प्रकारकत्वम् । तस्य वृत्तिज्ञानानुपनीतत्वेन साक्षिणा ग्रहीतुमशक्यत्वात्परत एवाऽप्रामाण्यं गृह्यते इत्यर्थः । प्रामाण्यस्वतस्त्वपक्षे संशयो दोषवशादुपपद्यत इत्यादिविचार आकरतो भाष्यादिग्रन्थतो ज्ञेयः, अत्रविस्तरभयाग्नोच्यत इत्यर्थः । प्रामाण्यस्वतस्त्वप्रक्रिया न स्वकपोलकल्पितेत्याह, एष नो राजमार्ग इति श्रुत्युक्तत्वात् । तत्र यन्न मनसा मनुते ये नाऽऽहुर्मनो मतमिति श्रुतेः । मनः साक्षिभास्यं एवं मनसः साक्षिभास्यत्वे सिद्धे । कामः संकल्पो विचिकित्सा श्रद्धा । श्रद्धा धृतिरधृतिर्धीरताऽधीरेतेति तत्सर्वं मन एवेति श्रुतेः । धीशब्देन ज्ञानं मनोधर्मस्तदपि साक्षिभास्यं तद्वत यत् प्रामाण्यं तदपि साक्षिभास्यमेवंरीत्या प्रामाण्यं स्वत एव गृह्यत इति एष नो ऽस्माकं वेदान्तिनां राजमार्गः तत्स्करतर्कपराहतो न भवतीत्युक्तमितिदिक् ॥ २१ ॥

अविद्यानिवृत्तिः प्रमाणेन साध्येत्याहुर्त्तं तदनेन श्लोकेन स्पष्टीक्रियते ।

ब्रह्माकारा तत्त्वमस्यादिवाक्यै-  
र्या धीवृत्तिर्ब्रह्मविद्याभिधाना ॥

उक्ता वेदे मूलमज्ञानमेषा

दग्ध्वाऽऽत्मानं घातयेत्पूर्णवह्नौ ॥ २२ ॥

ब्रह्मेति । कारणभूतैस्तत्त्वमस्यादिमहावाक्यैर्या ब्रह्माका-  
रा धीवृत्तिरुत्पद्यते सा ब्रह्मविद्या उक्तेति वेदः । तद्यो वेद निहितं  
गुहायां परमे व्योमन्निति श्रुतौ । अस्याः श्रुतेरर्थः । तत्सर्वं वे-  
दान्तप्रसिद्धं ब्रह्म यः साधनचतुष्टयसंपन्नो ऽधिकारी वेद सा-  
क्षात्करोति निहितं स्थितं तद्वत्पुण्यलभ्यमानत्वात् तत्र निहितो-  
क्तिः, गुहायां बुद्धौ परमे प्रकृष्टे व्योमन् व्योम्नि हृदयपुण्डरि-  
कान्तर्हृदयाकाशेऽत्र वर्त्तमानबुद्धावित्यर्थः । एषा ब्रह्मविद्येति अ-  
भिधानं नाम यस्याः सा तथा मूलमज्ञानमधिकारिणो ब्रह्मत्वा-  
वरकमज्ञानमावरणविक्षेपशक्त्यात्मक भावरूपं त्रिगुणं दग्ध्वा प्र-  
दाह्याऽऽत्मानमपि स्वां वृत्तिमपि पूर्णवह्नौ अखण्डे ब्रह्मणि ब्रह्मा-  
ग्नौ घातयेन्नाशयेदित्यर्थः । तथा च चरमवृत्तिसंज्ञे यथा द्विती-  
यमुख्यश्रयदर्पणाभावे मुख्यमात्रमवशिष्यते तथाऽखण्डब्रह्मा ऽव-  
शिष्यते ।

पूर्णमदः पूर्णमिदं पूर्णात्पूर्णमुदुच्यते ।

पूर्णस्य पूर्णमादयः पूर्णमेवा ऽवशिष्यते इति ॥

श्रुतेरिति भावः । उक्तं हस्तामलकाचार्यैः ।

यथादर्पणाभाव आभासहानौ

मुखं विद्यते कल्पनाहीनमेकम् ।

तथाधीवियोगे निराभासको यः

स नित्योपलब्धिस्वरूपो ऽहमात्मेति ॥ २२ ॥

ननु द्विविधमावरणमसत्त्वापादकमेकमपरमभानापादकम् ।  
तत्राऽऽद्य परोक्षज्ञानेन नश्यति द्वितीयमपरोक्षप्रमयैव नश्यति ।  
तदुक्तम् ।

परोक्षज्ञानतो नश्येदसत्त्वावृत्तिहेतुता ।

अपरोक्षधिया नश्येदभानावृत्तिहेतुतेति ॥

एव स्थितौ वाक्यान्नाऽपरोक्षज्ञानमुत्पद्यते कुत्राऽप्य-  
दृष्टत्वात् । तथा सति तत्त्वमस्यादिवाक्यान्नाऽपरोक्षप्रमा तां  
विना अभानापादकावरणनाशाभावात् न ब्रह्माऽहमस्मीत्यपरो-  
क्षज्ञानमुत्पद्यत इत्यत आह ।

अथत्तत्त्वमसीतित्रेदवाक्या-

दपरोक्षैव मतिर्हि भेदहन्त्री ॥

दशमस्त्वमसीति लोकवाक्या-

दशमोऽस्मीत्यपरोक्षधीर्यथाऽत्र ॥ २३ ॥

अथेति । अथ चेद् वाक्यान्नापरोक्षप्रमा जायत इति मन्य-  
से चेत् तर्हि, दशमस्त्वमसीत्यत्र वाक्यादपरोक्षप्रमा दृष्टा तथा  
प्रकृतेऽपि तत्त्वमसीतिमहावाक्यादपरोक्षप्रमोत्पद्यते । तथा चा-  
ऽभानापादकावरणनाशादह ब्रह्मास्मीत्यपरोक्षप्रमा घटत इत्यर्थः ।  
शब्दप्रमाण तु यत्र विषयः परोक्षस्तत्र परोक्षप्रमामेवोत्पादय-  
ति । यत्र चाऽपरोक्षो विषयस्तत्रापरोक्षप्रमां जनयति तस्यो-  
भयसाधारणत्वादिति भावः ॥ २३ ॥

नन्विन्द्रियजन्य ज्ञानमपरोक्ष न प्रमाणान्तरजन्य ज्ञानम-  
परोक्ष दृष्टमतो वेदान्तशास्त्रोक्तमपरोक्षलक्षणमाह-

यदनावृतचित्तदारमताऽहो



ह्यपरोक्षत्वमिह ब्रुवन्ति सन्तः ॥

अत एव जडार्थसन्निधैक्या-

दपरोक्ष न जडेषु तत्स्वतोऽस्ति ॥ २४ ॥

यदिति । इह वेदान्तशास्त्रे यत् या अनादृतसविज्ञातसंवि-  
त्तस्यास्तदात्मता, तदात्मनो भावस्तदात्मता तादात्म्यमिति  
यावत् । तदपरोक्षत्वं सन्तो वेदान्तनिष्ठाचार्याः ब्रुवन्ति नेन्द्रि-  
यजन्य ज्ञानमपरोक्षम् । तस्याभावप्रत्यक्षे मनसोऽनिन्द्रियत्वेन  
सुखाद्यपरोक्षे च व्यभिचारादिति योजना । अत्राऽयमर्थः ।  
अनादृतसवित्तादात्म्यमपरोक्षत्वमनादृतसंविताक्षिचैतन्यमन्तः-  
करणोपहित चैतन्य साक्षी तस्याऽऽदृतत्वे जगदान्ध्यप्रसङ्गः ।  
तादात्म्यं नाम तद्भिन्नत्वे सति तद्भिन्नसत्ताकत्वम् । तथा च दशम-  
स्त्वमसीत्यत्र सामानाधिकरण्यादशमस्य त्वं पदार्थाभिन्नतया  
अपरोक्षत्वेन वाक्यादपरोक्षप्रमैव जायते ऽहं दशमोऽस्मीति । ननु  
न वाक्यादपरोक्षज्ञानं मनसा तत्साक्षात्कार इति चेन्न । सिद्धान्ते  
मनसोऽनिन्द्रियत्वस्योक्तत्वात् । वृत्त्युपादानत्वेन करणत्वाऽयो-  
गाच्च । प्रमाणजन्यापरोक्षज्ञानस्यैव भ्रमनिवर्त्तकत्वाच्च । मन-  
सोऽनिन्द्रियत्व तु

एतस्मा ज्जायते प्राणो मनः सर्वेन्द्रियाणि चेति ।

श्रुतेर्ज्ञेयम् । सुखादिसाक्षात्कारस्य चाऽप्रमात्वमिष्टमेव तस्य  
प्रतीतिकत्वात् । एवं तत्त्वमसीत्यत्रापि तत्पदलक्ष्यस्य ब्रह्मण  
स्त्वम्पदलक्ष्यसाक्ष्यभिन्नतया अनादृतसंवितादात्म्याभित्या-  
परोक्षत्वेन शोधितत्वम्पदार्थस्याऽधिकारिणो मनननिदिध्या-  
सनसंस्कृतान्तःकरणसहकृतमहावाक्यादहं ब्रह्मास्मीत्यपरोक्षप्रमा  
जायत इति । अत एवेति । अनादृतसवित्तादात्म्यमपरोक्षत्वमत

एव हेतोरन्तःकरणवृत्त्यवच्छिन्नचैतन्यस्येति शेषस्तस्य जडार्थ-  
संविदैक्यात् । जडार्थाः घटादयः तदवच्छिन्ना या सवित्तया  
सहैक्यादेकलोलीभावात् । अनावृतसविच्चादात्म्यरूपमपरोक्षत्वं  
व्यावहारिकं तज्जडेषु घटादिषु न स्वतो नास्ति जडाजडयोर-  
भिन्नसत्ताकत्वाभावात् किन्तु घटादयो अविद्यावच्छिन्नचैतन्ये  
अविद्याकल्पिता एव भासन्त इत्यर्थः । तेषामधिष्ठानपारोक्ष्येणा  
ऽपरोक्षं न स्वत इति फलितोऽर्थः ॥ २४ ॥

एतदेव विवृणोति ।

अधिष्ठानसत्त्वेन तस्याऽस्ति सत्त्व

मधिष्ठानभानेन तस्यास्तिभानम् ॥

अतः कल्पितत्वं जडार्थेषु युक्तम्

यथा शुक्तिरूप्ये च रगे च तद्वत् ॥ २५ ॥

अधिष्ठानेति । यथा सादृश्याच्छुक्तिरजतभ्रमस्तथा शुक्तौ  
कचिद्रङ्गभ्रमोऽपि दृष्टस्तद्वदित्यर्थः । शेष स्पष्टम् ॥ २५ ॥

ननु विषयावच्छिन्नब्रह्मचैतन्यस्य वृत्त्यवच्छिन्नप्रमाणचैत-  
न्यस्य चैकलोलीभावादनावृतसविच्चादात्म्यरूपमपरोक्षमभवति  
चे तर्हि, ब्रह्मबुद्धिःसम्पन्नैव भवति । सद्यो मोक्षप्रसङ्गः सर्वेषा-  
मित्यत आह ।

विशेषस्त्वय तत्त्वमस्यादिवाक्या-

द्विशिष्टत्वहान्या विशुद्धापरोक्ष्यम् ॥

घटाद्यर्थसविद्घटाद्यर्थमिश्रा

ततो नास्ति तस्या हि सद्यो विमुक्तिः ॥ २६ ॥

विशेष इति । तत्त्वमस्यादिवाक्याद्भागलक्षणया विशेषणा श-

परित्यागेन त्वम्पदलक्ष्यमात्मनो ऽब्रह्मत्वनिवृत्तौ तत्पदलक्ष्यस्य च परोक्षत्वनिवृत्तौ विशुद्धापरोक्ष्यमन्यानुपरक्तचैतन्यस्यानावृत्त-सविज्ञादात्म्यरूपमपरोक्षत्वं भवति । यस्य सर्वमात्मैवाऽभूदिति श्रुतेः । प्रमाणप्रमेयादिव्यवहारहीन भवतीत्यर्थः । घटाद्यर्थसंबन्धु घटाद्यर्थमिश्रा आविद्यकजडपदार्थोपरक्ता भवति घटं जानामीति प्रतीतेः । प्रमाणप्रमेयस्फुरणात्तस्य हेतोर्न सद्यो भुक्तिः अन्यानुपरक्तचैतन्यभानस्यैव मोक्षहेतुत्वादित्यर्थः ॥ २६ ॥

ननु जातायामपि ब्रह्मात्मबुद्धौ बाधितमपि द्वैतं भासते एव निर्विशेषमन्यानुपरक्त चैतन्य कं दृष्टमिति चेत् तत्राह ।

समाधिकाले न जड समीक्षते

स्वात्मा स्वभूमत्वमुपागतस्तदा ॥

व्युत्थानकाले सकल बहि स्थित

प्रबाधित पश्यति चोक्तरीति २७

समाधिकाले इति ॥ असम्प्रज्ञातसमाधिकाले जड कल्पितं न पश्यति तदानीं स्वात्मा सर्ववृत्तिनिरोधात् स्वभूमत्व स्वाभाविकं भूमस्वरूपत्वं प्राप्त इत्यर्थः । “यत्र नान्यत् पश्यति नाऽन्यत् शृणोति नाऽन्यद्विजानाति सभूमेति” श्रुतेः । अत एवोक्तं सूत्रकृता अपि संराधने प्रत्यक्षानुमानाभ्यामिति । संराधने समाधिकालेऽपि प्रत्यक्ष श्रुतिः, अनुमानं स्मृतिस्ताभ्यामुक्तत्वात् । निर्विशेषमात्मानं पश्यतीति सूत्रार्थः । तत्र श्रुतिः “ज्ञानप्रसादेन विशुद्धसत्त्वस्ततस्तु त पश्यति निष्कल ध्यायमान इति” । स्मृतिरपि ।

य विनिद्रा जितभासाः सन्तुष्टाः संयतेन्द्रियाः ।

ज्योतिः पश्यन्ति युञ्जानास्तस्मै योगात्मने नमः इति ।

ध्यानेनाऽत्मनि पश्यन्ति केचिदात्मानमात्मनेति भगवतोक्तेऽर्थे-  
त्यर्थः। देहनिर्वाहार्थं व्युत्थानकाले प्रकर्षेण बाधितमधिष्ठानसत्त्वेन  
तस्याऽस्ति सत्त्वमित्याद्युक्तरीत्या वक्ष्यमाणरीत्या च पश्यती-  
त्यर्थः ॥ २७ ॥

उक्तसमाधिं लक्षयति ॥

सदपि चित्तमदोऽसदिव स्थितम्

भवति यत्र सुसाधनतो नृणाम् ॥

स हि समाधिरितीह सुलक्षित

परमशर्मपद परमार्थत ॥ २८ ॥

सदपीति । सुतरा यमनियमाद्यष्टांगसाधनैः सदपि चित्तं  
सर्ववृत्तिनिरोधादसदिव स्थितं निश्चलं भवति स समाधिरिति इह  
व्यवहारभूमौ हीति विद्वत्प्रसिद्धः सुलक्षितः सुष्ठु शोभनत्वेन  
लक्षित उक्तः। तथा च सूत्रम् तत्तदेवार्थमात्रनिर्भासस्वरूपशून्यामिव  
समाधिरिति । तद्वाच्यं चित्तं परमशर्मपदं परम निरितशयं शर्मं  
सुखं, प्रपद्यते प्राप्यते ऽनेनेति पदं परमार्थतो अकृत्रिममित्यर्थः ॥

समाधिनिर्धूतमलस्य चेतसो

निवेशितस्या ऽऽत्मनि यत्सुखं भवेत् ।

न तद्विरा वर्णयितुं सुशक्यते

स्वयं यदन्तःकरणेन गृह्यत इति श्रुतेः ।

सुखमात्यन्तिकं यच्च हृदि ग्राह्यमतीन्द्रियमिति गीतोक्तेः ॥ २८ ॥

वक्ष्यमाणरीत्या बाधितं पश्यतीत्युक्तं तदेवानुभवानुवादेन  
दर्शयति ।

अघटनघटनापटीयसीयम्

यदुपतिदेववरस्य शक्तिरुच्चैः ॥

क च बत रशना क सर्पभानम्

क च रविरर्क इह द्वितीयभानम् ॥ २९ ॥

अघटनेति ॥ इयं समस्तनामरूपात्मकप्रपञ्चाकारेण परिणता श्रीकृष्णस्य शक्तिः सामर्थ्यविशेषः । “देवात्मशक्तिं स्वगुणैर्निरूढामिति” श्रुते, यदुपतीत्युक्तम् । एतेन तस्याः परतन्त्रत्वमुद्घोषितम् । उच्चै मेरोरिव भगवच्छरणता विना अनुलङ्घनीया । मामेव ये प्रपद्यन्ते मायामेतां तरन्ति त इति स्मृतेः । तस्याः प्रभाव दर्शयति । अघटनं केनाऽपि कर्तुमशक्य तस्य घटना रचना तस्यां पटीयसी कुशलेत्यर्थः । एतेन विवर्चवादः प्रदर्शितः । अतत्त्विकोऽन्यथाभावप्रदर्शनात्पटीयस्त्वमेव दर्शयति । बत इति खेदे । रशना रञ्जुविशेषः, क तस्यामधिष्ठानभूताया लौकिकसामान्यभावेऽपि क सर्पस्तस्य भान च केत्यर्थः । अयम्भावः । पुरोवर्तीन्द्रियसन्निकर्षानन्तरमिदमाकारवृत्तौ सत्यां इदन्त्वावच्छिन्नचैतन्यनिष्ठा रञ्जुत्वप्रकारिका अविद्या सादृश्यदर्शनसमुद्भूत संस्कारसङ्कृता सती सर्पाकारेण सर्पज्ञानाकारेण च स्वयंपरिणम्य स्वपटीयस्त्व दर्शयतीति चेत्यपरम् । गगनस्थो रविरर्कः द्वादशरव्यादौ द्वितीयराविदर्शनं केति । यदुपतिदेववरस्य शक्तिरिच्यनेन भोजयितेश्वरो दर्शितः । क च बत रशनेत्यनेन भोग्यं दर्शितम् । क च रविरर्क इत्यादिना भगवत् प्रातिबिम्बो जीवो भोक्तेति त्रिविधो भेदभ्रमो भगवच्छक्तिमूलोऽनिर्वचनीय एव रीत्या बाधितं पश्यतीत्यर्थः ॥ २९ ॥

पुनश्च स्वानुभवानुवादेन प्रपञ्चस्य बाधितत्वं दर्शयति पञ्चभिः पद्यैः ।

क च परमसुख निजस्वरूपम्  
 क च मम दुःखपरम्पराविलास ॥  
 क च मम विभुता क कर्मदैन्यम्  
 क च मम तेन बभूव पाशबन्धः ॥ ३० ॥

क चेति । परमसुखदुःखपरम्पराविलासयोस्तथा विभुता-  
 कर्मदैन्ययोः परस्परान्त्यन्तविरुद्धयोः सम्बन्धघटना किमन्यन्मा-  
 याया अघटनघटनापटीयस्त्वादितिभावः । बभूवेति पदस्याग्रिम-  
 श्लोकेऽपि सम्बन्धो बोध्यः शेषं स्पष्टम् ॥ ३० ॥

क च मम चितिता क तच्च मौढ्यम्  
 शिव ! शिव ! किं करवाणि तन्न मेऽस्ति ॥  
 क च मम सुखरूपताऽनुभूते  
 क च मम बाह्यपदार्थदर्शमवाञ्छा ॥ ३१ ॥

केति ॥ चितिता निर्विषयज्ञानस्वरूपता तत्र मौढ्यमज्ञान-  
 केति शिव शिव इति खेदे । तदज्ञानं मम नास्ति रवाविव तमो  
 बोधात्पूर्वमहमज्ञ इत्यादि मायया दर्शितं तत्र किमहं करवाणि  
 तस्याः प्राबल्यादित्यर्थः ॥ ३१ ॥

क्व च बत निरहकृतिर्ममात्मा  
 क्व च तनुषु प्रजडास्वहकृतिर्मे ॥  
 क्व च मम ममताविहीनतेयम्  
 क्व च ममता गृहपुत्रबान्धवादौ ॥ ३२ ॥

कचेति । ममाऽऽत्मेति राहोः शिर इतिवत्कल्पनया षष्ठी ।

तनुष्विति बहुवचन एकस्यैवाऽऽत्मनो अतीतानागतानेकदेहा-  
भिप्राय अन्यथा पूर्वानुभूतपदार्थस्मृतिं विना जननीस्तनपानाय  
मृगशावकादेः मृदत्तिर्न स्यात् ॥ ३२ ॥

क्व च मम निरुपाधि रूपमेक

क्व च म उपाधिकृतस्त्वनेकभेद ॥

क्व च मम सविशेषतानिरास

क्व च म उपाधिकृत विशेषभानम् ॥ ३३ ॥

कचेति ॥ तत्र को मोहः कः शोक एकत्वमनुपश्यत इति  
श्रुतेः । निरुधिकमेव रूपं क ।

एक एव हि भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवदिति ॥

उपाधिकृतो भेदः क । दृष्टमस्पर्शमरूपमव्ययमित्यादिश्रुति-  
भिः । तथास्थूलमना एवेत्यादिभिश्च सविशेषत्वनिरासः केत्या-  
दयः श्रुतयो ज्ञेयाः ॥ ३३ ॥

क्व च ममासुविरागितास्वरूपम्

क्व च मम कामविलासिनीषु चित्तम् ॥

क्व च मम न हि बन्धन न मोक्षः

क्व च मम बन्धनमोक्षणप्रवाद ॥ ३४ ॥

केति ॥ शास्त्रे लोके च प्रकर्षेण वादः कथनमित्यथेः ।  
उभावपि श्लोकौ स्पष्टार्थौ ॥ ३४ ॥

किमेतावतेत्यत आह—

अज्ञानमेतत्सकल व्यलीकम्

तज्जं सुखं दुःखमपि व्यलीकम् ॥

भृगोदकं सर्वमपि व्यलीकम्

तज्जास्तरङ्गा अपि ते व्यलीकाः ॥ ३५ ॥

अज्ञानमिति ॥ एतत् सर्वं पूर्वोक्तं दुःखपरम्पराविलासा-  
दिकमखण्डैकरसे नित्यनिरतिशयानन्दस्वरूपे चिन्मात्राश्रयवि-  
षयत्रिगुणात्मके भावरूपे आवरणविक्षेपाद्यनेकशक्त्यात्मके, जग-  
ति जडरूपेणाऽनुगते पुरुषे मौढ्यरूपेणाऽनुगतमपवर्गपरिपन्थि  
अहमज्ञ इति प्रतीतावध्यस्ततया भासमानत्वाच्च व्यलीकं, तज्जं स  
साधनं सुखं दुःखमपि व्यलीकं, तयोः सत्यत्वे मोक्षप्रवृत्तिरेव  
न स्यात् । न हि सत्यं निवर्तत इति न्यायादित्यर्थः । यथा भृ-  
गोदकं सर्वमप्यंशांशिभावरहितं व्यलीकं तत्कार्यन्तरङ्गादि-  
कमपि व्यलीकं तथेदमज्ञानं तत्कार्यं च मृषेत्यर्थः । नन्वज्ञान-  
स्य भावरूपत्वे किं प्रमाणमिति चेच्छृणु । श्रुतिं तदनुकूलां युक्तिं  
चाऽवधारय । “मायां तु प्रकृतिं विद्यान् मायिनं तु महेश्वरमिति  
श्रुतेः । जगत्परिणामोपादानत्वात् प्रकृतिर्नाऽभावरूपा । नह्यभावः  
परिणमते अतो नाऽभावरूपम् । किञ्च अहमज्ञ इति प्रतीतौ प्रति-  
योगिभानमन्तरेणैव भासमानत्वात् नाऽभावरूपं, तस्माद् यथा  
धर्मविरुद्धो अधर्मो भावरूपो दुःखकारणं तथेदमज्ञानमपि भाव-  
रूपं दुःखकारणम् । उक्तं च ।

जाड्यं जगत्पुनरुगतं खलु भावरूपम्

मौढ्यं च पुनरुगतमिति प्रतिभाति तद्वत् ।

जाड्यं च मौढ्यमिति वाऽनुभवप्रसिद्धम्

अज्ञानमाहुरपवर्गपिधानदक्षमिति ॥

नन्वज्ञानस्य भावरूपत्वे किं प्रमाणभूतं चेच्छ्रुतिं तदनु-



कूलां युक्तिं च अवधारयेदिति ॥ ३५ ॥

ननु सकार्यमज्ञानं मृषा चेत् तथापि प्रतीयते कथं तस्या-  
पलापः कर्तुं शक्यइत्यत आह—

सामग्रिका यावदिहास्ति भाने

प्रभासता नाम मृषा मृगोदा ॥

प्रारब्धवेगात्सुखदुःखभानम्

भूयात्तथा नो न हि कापि हानि ॥ ३६ ॥

सामग्रिकेति । यथा मृगोदकमूषरभूमौ मृषात्वेन बहुशः  
प्रतीतमपि यावत्सामग्रिकासूर्यकिरणादिरूपा तावत्पर्यन्तं भासते  
तावता न तस्य सत्यत्वं वक्तुं शक्यमेवमाधिष्ठानमज्ञानेन, प्रप-  
ञ्चेतुभूतमूलाज्ञाननिवृत्तावपि तत्कार्यं सुखदुःखसाक्षात्कारः  
प्रारब्धरूपसामग्रिवशाद् भासता नाम न हेतावता नोऽस्माकम-  
ज्ञानं तत्कार्यप्रपञ्चे सत्यत्वबुद्धिरूपा हानिर्नास्त्येवेत्यर्थः ।  
उक्तं च । उत्खातदष्टोरगवदविद्या किं करिष्यतीति, न हि त-  
दपलापं ब्रूमः किन्तु सकार्यमज्ञानं मृषेति ब्रूम इति ॥ ३६ ॥

भ्रान्त्या कृतानां खलु कर्मणां मया

विपाक एव बहुधाऽनुभूयते ॥

भ्रान्तिर्निवृत्तैव तथापि कर्म

प्रारब्धमेतन्नहि मुञ्चतीह ॥ ३७ ॥

भ्रान्त्येति । भ्रान्तिः सत्कार्यं मूलाज्ञानं ततः कामस्ततः  
कर्माकर्मविकर्मरूपाणि कर्माणि मया कृतानि तेषां विपाको व  
हुधा बहुप्रकारमनुभूयते । कर्मविपाकस्तु पतञ्जलिनोक्तः ।

सति मूले तद्विपाको जात्यायुर्भोगाः ते ङादपरितापफलाः पु-  
ण्यहेतुत्वादितिसूत्रेण । एव सति भ्रान्तिर्निवृत्तैव तथाऽपीह देहे  
प्रारब्ध कर्म मां हीति निश्चयेन न मुञ्चतीत्यर्थः । ननूपा-  
दाननाशेऽपि उपादेय तिष्ठतीति न दृष्टमिति च तत्राहुः ।

ज्ञात्वाप्यसर्प सर्पोऽथ यथा कम्प न मुञ्चति ।

विध्वस्ताखिलमोहोऽपि मोहकार्यं न मुञ्चतीति ॥

यथा वा तार्किकैः समवायिकारणनाशात् कार्यनाशमङ्गी-  
कुर्वन्निरपि निरुपादानमेव द्रव्यं क्षणमात्रं तिष्ठतीत्यङ्गीकृतं तद्व-  
त् । उपादाननाशेऽपि तदुपादेयमहङ्कारदेहादिनिरुपादानमेव न  
यावत्प्रारब्धकर्मभोगमनुवर्त्तते दृष्टत्वात् । न हि दृष्टे ऽनुपपन्न  
नामेति न्यायात् । श्रुतिरपि । “तस्य तावदेव चिरं यावन्न विमो-  
क्ष्येऽथ सम्पत्स्य” इति । अहं ब्रह्मास्मीति चरमसाक्षात्कारानन्त-  
रमहं ब्रह्म न भवामि न जानामीति प्रत्ययो नास्त्येव यदि परं  
घटं न जानामीत्यादिप्रत्ययः स्यात् तदुपादानाय संस्कारः  
कल्प्येत । अज्ञानलेशपदेनाऽपि भाष्यस्थेनाऽयमेव संस्कारो वि-  
वाक्षितः । न हि सावयवमज्ञानम् कियन्नष्टं कियत्तिष्ठतीति वाच्यम्,  
तस्यानिर्वचनीयत्वात् । तस्माज्जीवन्मुक्तस्य घटं न जानामीत्या  
दिप्रत्ययः संस्कारमात्रादेव । उक्तं च सङ्क्षेपशारीरके ॥ गन्ध-  
स्या या लेशसंस्कारभाषा विज्ञातव्या भाष्यकारीया तत्रेति किं  
बहुना सर्वोऽपि ब्रह्म व्यवहारः संस्कारमात्रादेवेति । तदुक्तं  
तत्रैव ॥

पश्यामि चित्रमिव सर्वमिदं द्वितीयम्

तिष्ठामि निष्कलचिदेकवपुष्यनन्ते ॥

आत्मानमद्वयमनन्तसुखैकरूपम्

पश्यामि दग्धरक्षणाविव च प्रपञ्चमिति ॥

तस्माद् भ्रान्तिर्निवृत्तैव तथापि कर्म प्रारब्धमेतन्न हि मृश्व-  
तीति साधूक्तमिति ॥ ३७ ॥

कर्म तावन्नाऽऽत्मसमवायि किन्त्वन्यसमवायीत्येवं सति यत्  
कर्मकर्तृत्वं स्वस्य सापि भ्रान्तिरित्याह ।

शरीरकर्मेन्द्रियचित्तसाध्य-

मारोप्य तच्चात्मनि कर्मजातम् ॥

कर्त्ताहमस्मीतिविपर्ययोऽयम्

चन्द्रे यथा मेघगतिस्तथैव ॥ ३८ ॥

शरीरकर्मेति । शरीर भोगायतनं कर्मभोगप्रदं श्रोत्रादीनि  
बाह्येन्द्रियाणि चिन्मयन्तःकरण तैः साध्य तन्निष्ठमित्यर्थः । यथा  
मेघनिष्ठा गतिं चन्द्र आरोप्य चन्द्रो धावतीति प्रतीतिस्तथाऽहं  
कर्त्तेति भ्रान्तिरित्यर्थः ॥ ३८ ॥

आविद्यक कर्माऽविद्यावतामुपकारकं तैराविद्यकमिति मत्वा  
न त्याज्यमित्याह ।

आविद्यक यदपि कर्म तथापि सर्वम्

कृष्णार्पितं विविदिषा जनयेच्च शुद्धिम् ॥

कास्य निषिद्धमपि जन्मफलं समस्तम्

सन्त्यज्य कर्म नियतं विदधीत मर्त्यं ॥ ३९ ॥

आविद्यकमिति । सर्वं लौकिकमलौकिक वा कर्माऽऽविद्यक  
यद्यपि तथापि कृष्णार्पितं सत्, यत्करोषि यदश्नासीत्यादि  
स्मृतेः, चेतःशुद्धिं जनयित्वा विविदिषां जनयेत् । तमेतं वेदा  
ऽनुबचनेन ब्राह्मणा विविदिषन्ति यज्ञेन दानेन तपसा नाशके

नेति बृहदारण्यकोक्तेः । नियतस्य तु संन्यासः कर्मणो नोपप-  
द्यत इति स्मृतेः । तदनुष्ठेयमित्यर्थः । निषिद्धं न पलाण्डु भक्ष-  
येदित्यादि तथा श्येनेनाऽभिचरन्यजेतेति वेदविहितत्वेऽपि आ-  
भिचारिक फलदोषेण दुष्टत्वात् त्याज्यमेवेत्यर्थः । काम्यमित्यज-  
मतद्वय तत्राचार्यमते काम्य नाऽनुष्ठेयमेव । वार्त्तिककारमते तु  
काम्यमपि कामनां त्यक्त्वा ज्योतिष्टोमादीश्वराराधनत्वेनाऽनु-  
ष्ठितं सत् विविदिषां जनयेदेवेति ॥ अन्यथा काम्यकर्मप्रातिपा-  
दकश्रुतीनां वैयर्थ्यं स्यादित्याकरे विस्तरः ॥ ३९ ॥

कर्मानुष्ठानं चित्तशुद्धिद्वारा विविदिषोत्पादने समर्थमेव न  
तु ज्ञानसमुच्चयेन तस्यानुष्ठानं तस्य तत्राऽसामर्थ्यम् इत्याह—

न कर्म विज्ञानसमुच्चयः स्वा-

त्कर्मोपमर्दं खलु तत्त्वबुद्धेः ॥

अज्ञाननाशो च हि कर्मणाऽतो

ज्ञानेन मुक्तिर्न समुच्चितेन ॥ ४० ॥

नेति ॥ तत्त्वबुद्धेस्तत्त्वज्ञानादाविद्यकानां कर्मणामुपमर्दः  
स्यात् । यद्वा कर्मानुष्ठानहेतोः क्रियाकारकविभागस्याऽविद्या-  
कृतस्य विद्यासामर्थ्यादुपमर्दो बाधः स्यात् । यत्र त्वस्य सर्वमा-  
त्मैवाऽभूत् कन क पश्येदित्यादिना । तथा चोपमर्दितकर्मसमु-  
च्चयो मुक्तावनुपयुक्तः । किञ्च विज्ञानं तावदज्ञानं विनाश्य मुक्ति-  
जननसमर्थं तेजस्तिमिरयोरिव तयोर्विरोधात् । कर्माविद्ययोर्वि-  
रोधाभावाच्चाऽज्ञाननाशने तस्य सामर्थ्यमतो न ज्ञानसमुच्चयो  
युक्त इत्यर्थः ॥ तदुक्तमाचार्यैः ॥

अविरोधितया कर्म नाऽविद्यां विनिवारयेत् ।

विद्या ऽब्धिद्यां निहन्त्येव तेजस्तिमिरसङ्गवदिति ॥

अन्यत्रा ऽप्युक्तम्—

प्रमाणजन्यज्ञानेन विना विधिश्चैतैरपि ।

रज्जुसर्पादिविभ्रान्तिर्न कापि विनिवर्त्तत इति ॥

तस्मात् कर्मणा ज्ञानसमुच्चयोनाऽनुष्ठेयस्तस्या ऽन्यथा सिद्धत्वादिति ॥ ४० ॥

भ्रान्त्या कृतानां कर्मणा पुरुषस्य फलभोक्तृत्वे केन प्रकारेणेत्यपेक्षायां तद्दर्शयति—

शरीरकर्मेन्द्रियचित्तयोगे

धियः सुखाकारतया विकारः ॥

तस्योपलब्धृत्वमदो ऽस्य कर्म

फलस्य भोक्तृत्वमितो ऽन्यथा न ॥ ४१ ॥

। शरीरेति ॥ शरीरभोगायतनं कर्म यज्ञादिः उपासनारूपं च बाह्यानीन्द्रियाणि दश चित्तमन्तःकरणमेतेषाम् । द्वन्द्वैकत्वम् । इदं पञ्चप्राणादेरुपलक्षणम् । तथा च सप्तदशात्मकं सूक्ष्मशरीरं भोगसाधन एतेषां योगे सति धियो बुद्धेः धर्मवशात् सुखाकारतया अधर्मवशात् दुःखाकारतया च विकारः परिणामः । तस्य परिणामस्योपलब्धृत्वं इदमनुकूलप्रतिकूलवेति यत् ज्ञातृत्वं अदपुरुषस्य कर्मफलभोक्तृत्वमितो ऽन्यथा प्रकारान्तरेण नाऽस्तीत्यर्थः । आत्मेन्द्रियमनोयुक्तं भोक्तेत्याहुर्मनीषिण इति श्रुतेः । पुरुषः सुखदुःखानां भोक्तृत्वे हेतुरुच्यत इति स्मृतेः ॥ ४१ ॥

स्वप्ने भोगसाधनवैलक्षण्यं जागरतो दर्शयति—

स्वप्ने तु सर्वेन्द्रियदिव्यदेह-

योगो ऽस्य सर्वं किल वासनात्मा ॥

शेष समान सुखदुःखभोगो

न वस्तुगत्या मयि चित्स्वरूपे ॥ ४२ ॥

स्वप्नेत्विति ॥ स्वप्नदेहस्या ऽयोनिजत्वादिव्यदेह इत्युक्तं  
सू । वासनात्मा संस्कारस्वरूप इति किल श्रूयते । अस्य स-  
र्वावतो मात्रासुपादायेति श्रुतेः । मात्रां पुष्पपुटस्येव संस्कारः ।  
अयं च जाग्रत्स्वप्नयोः सुखदुःखभोग आविद्यककर्मनिमित्तोव-  
स्तुगत्या वस्तुतः मयि चित्स्वरूपे नास्तीति स्वानुभवसिद्धमि-  
त्यर्थः । शेषमन्तःकरणपरिणामस्तस्योपलब्धत्वं च समानमे-  
वेत्यर्थः । इच्छा द्वेषः सुख दुःख सङ्घातः चेतना धृतिरिति स्मृतेः ।  
सुखदुःखे मनोधर्मः । अत उक्तम् । सुखदुःखाकारतया परिणाम  
इति ॥ ४२ ॥

जाग्रत्स्वप्नभोगसाधनवैलक्षण्य सुषुप्त्यवस्थाया दर्शयति-

सुषुप्त्यवस्थासुखदुःखभोगो

विनापि कर्मा ऽस्य तथा प्रतीतेः ॥

तत्राप्यविद्यागुणवृत्तमेत-

न्निवृत्तिरस्या परम. पुमर्थ ॥ ४३ ॥

सुषुप्त्यवस्थेति ॥ अहं सुखमस्वाप्सम् । अहं दुःखम-  
स्वाप्समिति प्रतीतेः विनाऽपि कर्म निमित्तकारणं कर्म विनापि  
सुखदुःखभोगः सुषुप्त्यवस्थायामनुभवसिद्धमित्यर्थः ॥ सुषुप्त्य-  
वस्था अव्याकृताऽवस्था तस्यां कर्म व्याकृत रूपं नाऽस्त्येवाऽत  
उक्तं विनापि कर्मेति । अन्यथा जाग्रदवस्थाया परामर्शानुपपत्तिः स्यात्  
। तर्हि तत्र किंनिमित्तः सुखदुःखभोग इति चेत् तत्राऽऽह । तत्रा

ऽपीति । सुषुप्त्यवस्थायामपि अविद्यागुणाः सत्त्वरजस्तमांस्युपा-  
दानभूतानि तेषां वृत्तं तन्निमित्तमित्यर्थः । तथा सत्त्वं सुखाकारत-  
या परिणमते रजो दुःखाकारतया परिणमते तमो मोहाकारतया  
परिणमते तेन सुखमस्वाप्सं दुःखमस्वाप्सं मूढोऽहमिति प्रत्ययः ।  
ननु गुणसाम्यावस्थान तत्रोक्त विरुध्येतेति चेन्न । तस्य गाढसुषु-  
प्त्यवस्थाविषयत्वात् । अतो गुणत्रयरूपाविद्यानिवृत्तिरेव परमपुरु-  
षार्थो येन सर्वावस्थोच्छेद इत्यर्थः । कर्माश्रयस्याऽहङ्कारस्य तत्र  
लीनत्वाद्दिनाऽपि कर्मेत्युक्तम् । ननु सुषुप्तौ यथा सुखमनुभूत  
स्मर्यते । तथा ऽहङ्कारोऽपि तत्राऽनुभूत एव स्मर्यते इति वाच्य  
म् । अन्यथा ऽहमस्वाप्समिति परामर्श एव न स्यात् । तथा  
च । तत्र कर्माश्रयाहङ्कारसत्त्वेन कथमुक्तं विनाऽपि कर्म सुख  
दुःखभोग इति चेन्मैवम् । तत्राऽहङ्कारस्वीकारे पुमान् जाग्रियाद् ।  
जाग्रदवस्थायामेव तस्य प्रतीतेरहं जागर्मीति प्रतीतेर्न सषु-  
प्तिस्वप्नयोस्तथा प्रतीत्यभावात् । तर्हि कथमस्वाप्समिति  
सामानाधिकरण्येन प्रतीतिरिति चेदुच्यते । यथा सुखप्रति-  
बिम्बाश्रये दर्पणे जपाकुसुमलोहित्याध्यासे रक्तं सुखमिति  
सामानाधिकरण्येन प्रतीतिस्तथा ऽहङ्काराश्रयसाक्षिचैतन्यस्य  
स्मरणाश्रयत्वाद्दहमस्वाप्समिति सामानाधिकरण्येन प्रतीतिरतो  
न सुषुप्तावहकारोऽनुभूतः स्मर्यते । तथा च कर्माश्रयाहंकार विनैवा-  
ऽहं सुखमस्वाप्सं दुःखमस्वाप्समिति प्रत्यय उपपद्यते तस्य च  
यथोक्तव्यवस्थैव ग्राह्येति न किञ्चिदनुपपन्नमिति ॥ ४३ ॥

बुद्धिस्वभावजदुःखस्य प्रारब्धाधीनत्वेन बुद्धमूढयोर्भोक्तृ-  
त्व समान तथापि बुद्ध प्रति विशेषमाह—

समानमेतद्धि त्रिमूढबुद्धयो-

भोक्तृत्वमस्मिन्खलु सशयो न ॥

विमूढलोकस्य त्रिषादहर्षौ

सूज्ञस्य तौ नैव विशेष एष ॥ ४४ ॥

समानमिति ॥ पदार्थः स्पष्ट एव । यत्वा धीरो हर्षशो-  
कौ जहातीति श्रुतेः । दुःखेष्वनुद्विग्नमनाः सुखेषु विमृतास्पृहा इति  
स्मृतेश्च । बुद्धात्मतत्त्वस्य हर्षविषादौ न स्त इत्यर्थः ॥ ४४ ॥

अन्यमपि त प्रति विशेषमाह—

धैर्येण शौर्येण च धीरलोकः

सग्रामतो नैव पराङ्मुख स्यात् ॥

तत्त्वज्ञधीरः सुखदुःखघातैः

प्राप्तैः प्रतीचो न पराङ्मुख स्यात् ॥ ४५ ॥

धैर्येणेति । धीरलोको रणधीरलोकस्तत्त्वज्ञः धीरः आ-  
धिदैविकाध्यात्मिकाधिभौतिकभेदभिन्नैर्विषयसंपृक्तानामिव सुख  
मिश्रदुःखघातैश्च सुखदुःखानां घाताः दुःसहानुभवा स्तैस्तत्त्व-  
ज्ञत्वात् पुनः पुनः तत्त्वानुस्मृत्या धीरः प्रतीचः स्वप्रकाशपरमा-  
नन्दधनान् न पराङ्मुखो ऽहं सुखी दुःखीति प्रत्ययवान् न भ-  
वतीत्यर्थः ॥ ४५ ॥

अहं सुखी दुःखीति प्रत्ययो ऽपि भ्रान्तिरेवेत्याह—

बुद्धिस्थदुःख निजआत्मनीद-

मारोप्य दुःखीति विपर्ययो मे ॥

आरोपितं तत्सकलं मृषेति

यत्त्वा निजात्मानमुपाश्रितोऽस्मि ॥ ४६ ॥



बुद्धिस्थदुःखमिति । मत्त्वान्ऽवयव्यतिरेकाभ्यां नि-  
श्चित्य निजात्मानं स्वप्रकाशपरमानन्दघनमाविद्यकसुखदुःखाद्य-  
स्पृष्टमुपाश्रितोऽस्मि तत्रैव बुद्धिस्थैर्यं प्राप्तोऽस्मित्यर्थः ॥ ४६ ॥

इदानीं महावाक्यार्थानुभवसिद्ध्यर्थं तत्पदशोधनमनेकप्रकारैः  
क्रियते—

ज्ञानं समस्तं खलु धर्मिमात्रे

भ्रान्तप्रकारे तु विपर्ययः स्यात् ॥

अज्ञानतज्जं सकलप्रकारं

हित्वानिजात्मानमुपाश्रितोऽस्मि ॥ ४७ ॥

ज्ञानमिति । सर्वज्ञानं धर्मिण्यभ्रान्तप्रकारे तु विपर्ययः  
स्यादिति न्यायात् । धर्म्यं सन्मात्रे वस्तुनि ज्ञानं न भ्रान्तं  
तस्य अधिष्ठानत्वात् । तर्हि कुत्र भ्रान्तमत आह । प्रकारे  
विपर्ययो भ्रान्तिः सति धर्मिण्यज्ञानं भ्रान्तिरध्यस्तया प्रतीय-  
मानत्वात् । तथा तज्जं सकलमपि कार्यं प्रकाररूपं भ्रान्तिरूपम-  
ध्यस्ततया प्रतीयमानत्वात् । मिथ्येति हित्वोपेक्ष्य निजात्मानं  
परमार्थसत्यं धर्मिणमुपाश्रितोऽस्मि तत्रैव बुद्धिस्थैर्यं प्राप्तोऽस्मी-  
त्यर्थः ॥ ४७ ॥

अध्यस्तत्वमेव दर्शयति—

स्वतः प्रकाशादिह धर्मिणोऽन्यां

जडः प्रकारः परिभासते हि ॥

तमेव भ्रान्तं ह्यनुभाति सर्व-

मित्यादिवेदार्थमिमं ब्रवीति ॥ ४८ ॥

स्वत इति । एको हिशब्दो निश्चयाऽर्थोऽन्यः पाद-

पूरणार्थः ॥ सन्मात्रात् स्वतःप्रकाशाद् धर्मिणः जडः प्रकारः प्र-  
तिभासते परितो दृश्यते, इह संसारितादशायां स्वतश्चिद्रूपाभा-  
वाज्जडइत्युक्तम् । अन्यसिद्धिकत्वात् प्रकारकमुक्तम् । अत्रा-  
ऽर्थे श्रुतिं प्रमाणयति । तमेव भान्तमनुभाति सर्वं यस्य भासा  
सर्वमिदं विभाति । अस्याः श्रुतेरर्थः । तमधिष्ठानभूत भान्तं स्व-  
प्रकाशमनु पश्चात् सर्वं कल्पितमधिष्ठानविलक्षण मायातत्कार्य-  
रूपं भाति भासते भासमानसमये च न स्वतो भाति किन्तु यस्य  
चैतन्यस्य भासा प्रकाशेन सर्वमिदं विभातीत्यर्थः । अनुभाती-  
त्यर्थः । अनुभातीत्यनेन प्रकारकत्वमुक्तं यस्य भासा विभाती-  
त्यनेन जडत्वमुक्तमिति भावः ॥ ४८ ॥

एतदेव सदृष्टान्तमाह—

जडं न सन्नापि च चित्स्वरूप

परस्य सत्तास्फुरणे न भाति ॥

अतः प्रकारत्वमुदीरितं तद-

रज्जौ यथालीकभुजङ्गमादेः ॥ ४९ ॥

जडमिति । जडं न सन्नाऽपि च चित्स्वरूपम् । अत्र  
हेतुमाह । परस्येति । अधिष्ठानस्येत्यर्थः । अधिष्ठानचैतन्यस्व-  
रूपस्य परब्रह्मण इत्यर्थः । अतो ज्ञानन्तत्कार्यस्य प्रकारकत्व-  
मुक्तश्रुतियुक्तिभ्यामित्यर्थः । तत्र दृष्टान्तमाह । रज्ज्वाविति ॥ ४९ ॥

प्रकारोत्पत्तिक्रममाह—

अहो हि मायाबलमेतदुच्चै-

स्तद्धर्मिण भान्तमपि स्वतस्तम् ॥

आच्छाद्य विक्षिप्य च पञ्चभूत-

कार्यं प्रकारं जनयेत्तथा ऽन्यत् ॥ ५० ॥

अहो हीति । अहो इति विस्मये हि निश्चये । माया मूला ज्ञान तस्य बलं सामर्थ्यमतन् महदुच्चैर्ब्रह्मादिभिरप्यनुलङ्घनीयम् । किं तदित्याह ॥ स्वतो भान्तं स्वप्रकाशधर्मिणमाच्छाद्य अन्धकार इव गर्भागारं, चेत्यपरं, स्वयं विक्षिप्य विक्षेपशक्तित्वं प्राप्य पूर्व-पूर्वसंस्कारजीवकर्मप्रयुक्ता सती शब्दस्पर्शरूपरसगन्धात्मकानि आकाशवायुतेजोजलपृथिव्याख्यानि पञ्चभूतानि तत्कार्यं स्थूल देहादिरूपं एत प्रकारं जनयेदुत्पादयेदित्यर्थः । एतदुपलक्षणं महदहङ्कारादीनाम् ॥ तथाऽन्यच्चवहारादिकादन्यादित्यर्थः । प्रातिभासिकं रज्जुसर्पादि रज्ज्ववच्छिन्नचैतन्यमाच्छाद्य तत्र सर्पादिकं स्वीयविक्षेपशक्त्या जनयेदित्यर्थः । आगन्तुकदोषजन्यं तदन्यत् व्यावहारिकमिति तल्लक्षणादित्यर्थः । भासिकं प्रातीतिकमिति पर्यायः ॥ ॥ ५० ॥

प्रकारस्वरूपमाह—

अयं प्रकारः सदसद्विलक्षणः

स्त्रीपुतनुभ्यां हि यथा नपुंसकः ॥

यद्वा प्रकारः खलु सद्विलक्षणो

दुःखानृतान्तात्मतया प्रतीतितः ॥ ५१ ॥

अयमिति । अयमनुभूयमानः प्रकारः सञ्चेद्वक्तव्यस्तर्हि नश्यति । नाऽसतो विद्यते भाव इति स्मृतेः । सद्विलक्षणो असञ्चेद् वक्तव्यस्तर्हि प्रतिभाति । न बन्ध्यापुत्रवदसत् । अत उभयविलक्षणः तत्र दृष्टान्तः स्पष्टः । तथा च सदसद्विलक्षणो नामाऽनिर्वचनीयप्रकार इति फलितोऽर्थः । असद्विलक्षणमित्युक्ते

सत्यतिव्याप्तिः अत उक्तं सद्विलक्षणमिति । तावत्पुक्ते ऽसत्य-  
तिव्याप्तिरत उक्तम् सद्विलक्षणमिति अभ्युपेत्येदमुक्तम् । अस-  
ति निःस्वरूपेऽतिव्याप्तिशङ्कानवकाशात् । असन्नाम किञ्चिदस्ति-  
चेदसत्त्वव्याघातो नास्ति चेत् कुत्राऽतिव्याप्तिरित्यस्वरसा  
छल्लक्षणान्तरमाह । यद्वेति । सद्विलक्षणत्वमनिर्वचनीयत्वम् । कुतः  
दुःखानृतान्तात्मतया प्रतीतेः । सत्यज्ञानानन्दानन्तं ब्रह्म तद्विल-  
क्षणत्वेनाऽनुभूयमानत्वात् सद्विलक्षणत्वमनिर्वचनीयत्व मायात-  
त्कार्यस्येत्यर्थः । ननु तर्हि कथमाचार्योक्तिः । सदसद्भयामनि-  
र्वचनीयमिति चेत् प्रथमतः शिष्यबुद्धिव्युत्पादनमात्रे तात्पर्यादा  
चार्याणामिति । कालत्रयाषाध्यत्व सत्त्व तद्भिन्नमनिर्वचनीयमि-  
त्यर्थः ॥ ५१ ॥

यत् पूर्वमुक्तं सद्धर्मिणं सद् ब्रह्म तद्धर्मिणमाच्छादयतीति  
तत्र विशेषमाह—

सत्ता स्फुरत्ता परमात्मनो या

नाऽऽच्छाद्यते सा ह्युपजीव्यभावात् ॥

आनन्दमाच्छादयतीव माया

तन्नाशने तत्त्वमसीतिवाक्यम् ॥ ५२ ॥

सत्तेति । सच्चिदानन्द ब्रह्म तत्र सदंशं चिदंशं च माया  
मूलाज्ञानं नाऽऽच्छादयति । कुतः । स्वस्योपजीव्यभावादुपजी-  
व्यत्वात् सदंशचिदंशयोः स्वोपजीवकत्वेन । तयोराच्छादने  
अज्ञानस्यैव सिद्धिर्न स्यात् । अहमज्ञो मामह न जानामीत्य-  
ज्ञानसिद्धिसाक्षिणैवाऽनन्यगतिकत्वात् । ममागैरज्ञानसिद्धिश्चे  
द्राच्या तर्हि तन्निवर्त्तकं किमपि न स्यात् । तस्मात् केवलसाक्षि  
भास्यमज्ञां स्वोपजीव्यसच्चिदंशौ नाऽऽवृणुते । किं तर्हि तदाह

आनन्दाशाच्छादननिवृत्तौ तत्त्वमादिवाक्यं समर्थमित्यध्याहारः ।  
आनन्दमाच्छादयतीव सम्यगविचारितत्वादिब्रह्मशब्दप्रयोगः ।  
तन्नाशने वाक्यविचारजन्यतत्त्वज्ञानेना ऽज्ञाननिवृत्तौ स्वप्रका-  
शानन्दाविर्भावः स्वत एवेत्यर्थः ॥ तदुक्तमाचार्यैः ।

प्रत्यग्बोधो य आभाति सो ऽद्वयानन्दलक्षणः ।

अद्वयानन्दबोधश्च प्रत्यग्बोधैकलक्षणः ॥

इदमन्योन्यतादात्म्यप्रतिपत्तिर्यदा भवेत् ।

अब्रह्मत्व त्वमर्थस्य व्यावर्त्तेत तदैव हि ॥

तदर्थस्य च पारोक्ष्यं यद्येव किं ततः शृणु ।

पूर्णानन्दैकरूपेण प्रत्यग्बोधोऽवतिष्ठत इति ॥

अत उक्त तन्नाशने तत्त्वमसीति वाक्यम् ॥ ५२ ॥

अखण्डस्वरूपत्वे ऽप्यशाच्छादने दृष्टान्तमाह—

यथा हिमाशु खलु तैजसोऽय

प्रकाशकत्वान्नहि तत्प्रकाशम् ॥

उपाधिराच्छादयतीति दृष्ट

तदुष्णताशः पिहितो ऽनुभूयते ॥ ५३ ॥

अथेति । प्रकाशोष्णत्वं तेजः स्वरूपमखण्ड तत् तेज आ-  
यचन्द्रमण्डले प्रतिफलित यदा भवति तदा उपाधिः चन्द्र-  
मण्डलमुपहितस्य तेजसः उष्णत्वमाच्छादयति न प्रकाश यथा-  
तथा अज्ञानं सदृशं चिदश ना ऽच्छादयति किन्तु आनन्दां  
शमित्यर्थः ॥ ५३ ॥

आवरणविक्षेपशक्तिं लक्षयति । तत्प्रसङ्गाद् विद्यामपि ल-  
क्षयति—

आविर्भावोत्पादक यत् स्वरूप

स्यैषा विद्या यत्तिरोधानमन्या ॥

विद्याविद्ये ते च जीवाश्रिते स्तो

नेशस्थे ते तस्य सर्वज्ञतायाः ॥ ५४ ॥

आविर्भावइति । स्वरूपस्य यदाऽऽविर्भावोत्पादकं सा विद्या  
यत् स्वरूपस्य तिरोधानं सा ऽन्या ऽऽवरणशक्तिरविद्येत्यर्थः ।  
एते च विद्याविद्ये जीवाश्रिते नेशस्थे ते इश्वरनिष्ठे न स्तस्तस्यो-  
पाधेः शुद्धसत्त्वप्राधान्येन वक्ष्यमाणस्य विक्षेपशक्त्याख्यमाया-  
रूपस्य सर्वकल्पनाधिष्ठानत्वेन सर्वानुस्यूतत्वाद् दीपवत् स्वस-  
म्बद्धसर्वावभासकत्वेन च सर्वज्ञत्वाद् हेतोरित्यर्थः । जीवोपा-  
धेरविद्यायाः मलिनसत्त्वप्राधान्येन च सर्वज्ञत्वमतो विद्याविद्ये  
द्वे अपि जीवाश्रिते एवेति भावः ॥ ५४ ॥

विक्षेपशक्तिं लक्षयति—

कार्योत्पादे या समर्थाऽस्ति शक्ति-

र्विष्णो र्ज्ञेया नाम विक्षेपशक्तिः ॥

मान वेदं प्राह शक्तिद्वयं तत्

सवानर्थप्राप्तिमूलं जनानाम् ॥ ५५ ॥

कार्येति ॥ विक्षेपशक्तिः लिङ्गादि ब्रह्मादान्तं जगत् सृ-  
जोदित्याचार्योक्तेः । आवरणाविक्षेपशक्तिद्वयं न स्वकपोलकल्पितं  
किन्तु श्रुतिमूलं नाऽतोऽत्राऽप्रामाण्यशङ्का कार्येत्यभिप्रायः ।  
तथा च श्रुतिः ॥

नतं विदाथ य इमा जजानान्यद्युष्माकमन्तरं बभूव ।

नीहारेण प्रावृता जल्प्या चासुतृप उक्थशासश्चरन्ति ॥

इमाः प्रजाः यो जजान उत्पादयां बभूवेत्यनेन विक्षेपश-

क्तिरुक्ता । न तं विदाथ इति श्रुतिभागेनाऽऽवरणशक्तिर्जावनि  
ष्ठेत्युक्तम् । प्रजाजननसामर्थ्यादीशस्य सर्वज्ञत्वमर्थसिद्धम् । न  
शसर्वज्ञो विचित्र प्रपञ्च रचयेदित्यर्थः ॥ ५५ ॥

एवं ज्ञानं समस्त खलु धर्मिमात्र इत्याद्यारभ्य कार्योत्पाद  
इत्यन्तैः श्लोकैर्धर्मि ब्रह्मैव सत्यं तत्र प्रपञ्चः प्रकारीभूतो ऽनिर्व-  
चनीयत्वादप्रामाणिक इति तत्पदार्थशोधनमनेन प्रकारेण कृतम् ।  
अधुना प्रकारान्तरेण तदेवोच्यते—

भय द्वितीयाद्भवतीति वेद-

स्तथा ऽभय वै जनकेतिवेद. ॥

श्रुत्योर्विरोधे समुपस्थिते हि

पूर्वश्रुतेर्बाधमुदीरयामि ॥ ५६ ॥

अयमिति ॥ द्वितीयाद्वै भय भवतीत्युक्त्वा बृहदारण्यक-  
श्रुतिं द्वितीयां अभय वै जनक प्राप्तोऽसीति तत्रत्यैव तयोरुभयोः  
श्रुत्योरिति विरोधः शेष स्पष्टम् ॥ ५६ ॥

बोधप्रकारमाह त्रिभिः—

ब्रह्मैव सर्वं जगदित्यमेका

ह्यात्मैव सर्वं श्रुतिराह चान्या ॥

य एष सर्पस्तव रज्जुरेषा

यथा तथा वस्तुनिरूपणं तत् ॥ ५७ ॥

ब्रह्मातिरिक्तं न हि किञ्चिदन्य-

त्प्रतीयते वाक्यविचारणेन ॥

तथा ऽनुभूतिश्च समाधिकाले

स्वात्मातिरिक्त न हि भाति किञ्चित् ॥ २८ ॥

ब्रह्मेति ॥ स्पष्टार्थौ श्लोकौ ॥ ५७ ॥ ५८ ॥

प्रतीयते वाक्यार्थविचारेणेत्युक्तम् तत्र वाक्यार्थमाह—

ब्रह्मैवेदमिदं हि वाक्यमुदितं वेदे तदर्थस्त्वय

सामानाधिकरण्यमत्र गदितं बाधो महासूरभिः ॥

मुख्यार्थानुपपत्तिहेतुकतया गत्यन्तरादर्शनात्

यः सर्पस्तत्र रज्जुखण्डमिव तद्देदान्तवाक्येष्वपि ॥ ५९ ॥

ब्रह्मैवेदमित्यादि ॥ ब्रह्मैवेदमिदं सर्वमिति वाक्ये ब्रह्म-  
पदसर्वपदयोः सामानाधिकरण्यं नामैकविभक्तिकत्वे सति भिन्न-  
प्रवृत्तिनिमित्तानां शब्दानां एकस्मिन्नर्थे वृत्तिः सामानाधिकरण्यं  
तन्मुख्यार्थानुपपत्तिहेतुकतया जडाजडयोरैक्ययोगाच्च मुख्या-  
र्थासम्भवात् गत्यन्तरादर्शनाच्च यः सर्पस्तद्रज्जुखण्डमिति वद्वाधे  
सामानाधिकरण्यं यथा तथा ब्रह्मैवेदमित्यादिचेदान्तवाक्येष्वपी-  
त्यर्थः । ननु नीलोत्पलमिति वत्सामानाधिकरण्यं मृद्वट इति वद्वा  
सामानाधिकरण्यमत्राप्यस्त्वित्यत आह । गत्यन्तरादर्शनादिति ।  
जडाजडयोः सर्वयोः ब्रह्मगुणगुणित्वासम्भवाच्च नीलोत्पलमि-  
ति वत् सामानाधिकरण्यं नाऽपिमृद्वट इति वद्वा ब्रह्मणो निरशत्वेन  
विकाराभावात् तस्माद्वाधाख्यमेव सामानाधिकरण्यं युक्तमित्य-  
र्थः । तथा च द्वितीयस्य बाधितत्वात् द्वितीयादौ भयं भवतीति-  
श्रुतेः । परमार्थकश्रुत्या बाध इति भावः ॥ ५९ ॥

एवं श्रुतिप्रमाणेन बाधितत्वमुक्तं तत्राऽनुकूलमनुमानमाह—



यदज्ञानतो यत्समुत्पद्यते तद्-

मृषा वस्तु तत्ज्ञानतस्तस्य बाधः ॥

इति व्यासितो ब्रह्मणो ऽन्यत्समस्त

जगद् बाधित रज्जुसर्पेण तुल्यम् ॥ ६० ॥

यदिति ॥ अत्राऽयम्प्रयोगः । विमत जगद् बाधितमधि-  
ष्ठानादुत्पन्नत्वे सति तद्ज्ञानबाध्यत्वात् । यद्यधिष्ठानाज्ञानादुत्प-  
द्यते तत्तदधिष्ठानज्ञानाद् बाधित यथा रज्जुसर्पः । तदुक्तमाचार्यैः ।

तावत् सत्य जगद्भाति शुक्तिकारजतं यथा ।

यावन्नाशयते ब्रह्म सर्वाधिष्ठानमव्ययम् ॥ ६० ॥

अत्राऽर्थे स्वानुभव प्रमाणयति—

ब्रह्माज्ञानं स्वाऽनुभूत्या ममाऽऽसीत्

तस्माज्जात दृश्यजात समस्तम् ॥

ब्रह्मज्ञानात्स्वानुभूत्या समस्त

ब्रह्मण्येतद्बाधित मे विभाति ॥ ६१ ॥

ब्रह्मेति ॥ जीवस्याऽनादित्वान् ममाऽऽसीदित्युक्तम् ।  
तदुक्तं साम्यदायिकैः ।

जीव ईशो विशुद्धा चित्तया जीवेशयोर्भिदा ।

अविद्या तद्धिदोर्योगः षडस्माकमनादय इति ॥ ६१ ॥

ननु जगद् बाधित मे विभातीत्युक्तम् । तत्र शुक्तिज्ञाने क-  
ल्पितरजतानवभासवत् जगदनवभास एवाऽस्त्वित्यत आह—

उपाधिनाशेन विना न चाऽस्य

सोपाधिकत्वात्प्रतिभासनाशः ॥

उपाधिनाश खलु कर्मनाशा-

त्ततो ऽस्य सर्वं प्रतिभासनाशः ॥ ६२ ॥

उपाधिनाशोति ॥ विपर्ययो मिथ्याज्ञानं अतास्मिस्तद्बु-  
द्धिरिति यावत् । स च द्विविधः । सोपाधिको निरुपाधिकश्च ।  
तत्र निरुपाधिको द्विविधः । बाह्य आभ्यन्तरश्च तत्र बाह्यः शुक्ताविद-  
रजतमित्यादि अहमज्ञो ब्रह्म न जानामीत्यादि आभ्यन्तरः ।  
सोपाधिकोऽपि द्विविधः । पूर्ववत् । तत्र लोहितस्फटिक इत्यादि  
बाह्यः । आकाशादिप्रपञ्चोऽपि बाह्यः सोपाधिकः कर्माविद्या-  
कार्यत्वात् । तत्त्वज्ञानिनोऽपि निवृत्तेऽप्यज्ञाने प्रारब्धक्षयपर्यन्तं  
प्रपञ्चस्योपलब्धिदर्शनाच्च कर्तृत्वादिभ्रम आभ्यन्तरः सोपाधिक-  
इति । एव स्थितौ प्रवृत्तेः प्रपञ्चस्य सोपाधिकत्वेन उपाधिनाशं  
विना प्रतिभासनाशो न भवति । उपाधिनाशः कस्माद् भवति  
उपाधिनाशोऽपि कुतो न इत्यत आह । कर्मनाशाद्भोगेन प्रारब्ध-  
कर्मनाशादुपाधिनाशो भवति ततोऽस्य जीवन्मुक्तस्य बाधितज-  
गत्प्रतिभासनाश इत्यर्थः । तथा च बाधितं मे विभातीत्युक्तं यु-  
क्तमेवेति भावः । साम्प्रदायिकैरप्युक्तम् ।

शास्त्रेण नश्येत् परमार्थरूप कार्यक्षमं नश्यति चाऽपरोक्षात् ।

प्रारब्धनाशात् प्रतिभासनाश एवं त्रिधा नश्यति चात्ममाया ।

इति ।

लोहितः स्फटिक इत्यादिलौकिकेऽपि अमे स्फटिकस्य प्र-  
माणान्तरेण शुक्लत्वे ज्ञातेऽपि उपाधेर्जपाकुसुमस्य यावत्सामिध्य-  
तावलौहित्यं भासते सोपाधिकभ्रमत्वात् तद्वत्प्रकृतेऽपीति  
भावः ॥ ६२ ॥

श्रुतार्थापत्तिप्रमाणादपि जगद् बाधितमित्याह—

बाधस्यार्थापत्तितो दृश्यजातम्  
ब्रह्मण्येतत्कल्पित कल्पयाम ॥  
नाऽय सर्पो बाध एव हि लोके  
वेदे तावन्नेह नानेति बाध ॥ ६३ ॥

बाधस्येति ॥ नेह नानाऽस्ति किञ्चनेति श्रुतौ बाधः  
श्रूयते तथा नेतिनेतीति बाधोऽपि श्रूयते तदन्यथानुपपत्त्या ज-  
गत्कल्पितमिति कल्पयाम इत्यर्थः ॥ ६३ ॥

बाधलक्षणमाह—

सोपाधिक वा निरुपाधिक वा  
पूर्वं प्रतीतिर्यदिहास्ति तस्य ॥  
ज्ञानान्तरासत्त्वतया प्रतीति  
स बाध इत्युक्त इह प्रवीणै ॥ ६४ ॥

सोपाधिकमिति ॥ यथोक्तरीत्या सोपाधिकं निरुपा-  
धिकं वा यत्पूर्वं प्रतीत इह व्यवहारभूमौ यदस्ति तस्य प्रमाणज-  
न्यज्ञानान्तरेण सत्त्वप्रतीतेर्बाध इह बाधनिरूपणप्रवीणैर्निपुणै-  
र्बाध इति उक्त इत्यर्थः । तथा च श्रुतिः । तथा विद्वाभामरूपा-  
द्विमुक्तः परात्पर पुरुषमुपैति दिव्यमिति । यथोक्तबाधलक्षण  
श्रुतिमूलं ज्ञेय नेदं स्वकपोलकल्पितमिति भावः ॥ ६४ ॥

प्रपञ्चमिथ्यात्वं चेन्न स्वीक्रियते तर्हि प्रपञ्चसत्यवादिनः  
पूर्वमीमांसकादीन् प्रति बाधकमाह—

सत्य ज्ञानमनतमेवमनिदानन्द पर केवल  
सच्छुद्ध गुणविक्रियादिरहित बद्धेति चिन्ह यदा ॥

बुद्ध वेदविदा तदैव विदितो मिथ्याप्रपञ्चस्त्वय  
सत्यत्वे ह्युभयोर्न लक्षणाभिद व्यावर्त्तकाभावतः ॥६५॥

सत्यमिति ॥ ब्रह्मणः चिन्ह स्वरूपलक्षणं वेदविदा  
विदित तदैव तस्मिन्नेव काले प्रपञ्चो मिथ्येति विदित इति  
सम्बन्धः । इति कथं तदाह । सत्य कालत्रयबाधाभावोपलक्षितं  
स्वरूपं ज्ञानं ज्ञप्तिस्वरूपं अनन्तं त्रिविधपरिच्छेदशून्यम् ।  
तदुक्तम् ।

न व्यापित्वादेशतो ऽन्तो नित्यत्वान्ना ऽपि कालतः ।

न वस्तुतो ऽपि सार्वोत्प्यादानन्त्यं ब्रह्मण स्त्रिधेति ॥

अनिदं तादृगिदं ईदृगिदमिति व्यवहारायोग्यमनिदं तच्च  
तत् आनन्दं चेति द्वन्द्वैकवद्भावः । परमुत्कृष्टं अत एव केवल-  
मेकं सत्सत्तामात्रम् । शुद्धं निर्मलमविद्यामलरहितं अत एव  
गुणविक्रियादिरहितं गुणाः सत्त्वरजस्तमांसि विक्रिया परिणाम  
आदिपदात् परिस्पन्द एभीरहितं ब्रह्मेति लक्षणं ज्ञातं तदैव प्र-  
पञ्चमिथ्यात्व सिद्धमित्यर्थः । कथं सिद्धं तदाह । उभयोः ब्रह्म-  
प्रपञ्चयोः सत्यत्वे ब्रह्मलक्षणस्य व्यावर्त्तकाभावात् । ब्रह्मल-  
क्षणमसिद्धं चेस्याच्छ्रुतेरुन्मत्तप्रलपिता स्यात् । तच्चाऽनिष्ट-  
मतो लक्षणसिद्ध्यन्यथानुपपत्त्या प्रपञ्चमिथ्यात्व सिध्यतीत्यर्थः ।  
सत्यादिपदैः परमार्थत्वज्ञप्तिवपूर्णत्वादिषु बोधितेषु सत्स्वर्थात्  
अनृतजडपरिच्छिन्नत्वादिव्यावृत्तिः प्रतीयते पश्चादर्थार्थो  
न चोदनार्थ इतिन्यायात् । अस्यार्थः । पश्चार्थार्थार्थप्रतिप्रमा  
णार्थः सिध्यति न स चोदनार्थो न स शब्दार्थ इतिन्या-  
यार्थः । यथा बध्येन मूषकादिना दूषिता भूमिमुपलभ्य  
तद्विरोधिना घातकस्य मार्जारदेरभावो ऽर्थादवगम्यते तथा

सत्यादिपदात्पदार्थं परमार्थत्वादिकं प्रतीत्य पूर्वप्रतीतस्य परमार्थविरोधिनो ऽसत्यत्वादेरभावो ऽर्थापत्त्या ज्ञायते । न हि सत्यादेरसत्यादेश्चैकाधिकरणत्वं घटते तेन मानान्तरसिद्धत्वादन्यव्यावृत्तिरशब्दार्थेति न्यायाभिप्रायः । तथा चोक्तं वार्तिके।

प्रतिपद्य पदार्थं हि विरोधात्तद्विरोधिनः ।

पश्चाद्भाव जानाति वध्यघातकवत्पदादिति ॥

तथा चाऽन्यव्यावर्तकाभावात् सत्यादि ब्रह्मलक्षणं न न सिद्ध्येदतः प्रपञ्चमिथ्यात्वमवश्यं स्वीकार्यमिति भावः । ब्रह्मणः सत्यज्ञानानन्दाः ब्रह्मणः स्वरूपलक्षणम् । स्वरूपं सद्भाववर्तकं स्वरूपलक्षणम् । यथा खं छिद्रं द्रव्या आप इत्यादिस्वरूपलक्षणम् । स्वरूपमिति तेरभ्यो व्यावर्तकत्वात् । तथा सत्यज्ञानानन्दाः ब्रह्मणः स्वरूपलक्षणम् । ननु लक्ष्यलक्षणभावस्य भेदगर्भत्वाद् ब्रह्मणोऽस्वण्डैकरसत्वेन कथं सत्यादेर्लक्षणत्वमिति चेन्न । कल्पनीयभेदाभ्युपगमेन तदुक्तम् । आनन्दो विषयो ऽनुभवो नित्यत्व चेति सन्तो धर्माः ब्रह्मणो ऽपृथक्केऽपि पृथगिवाऽवभासन्त इति । न चाऽपृथक्के तेषां पृथक्कावभासः किम्प्रयुक्त इति वाच्यम् । अन्तःकरणधर्मोपाधिवशात् पृथगवभासोपपत्तेः । तथाहि । बाधाभावविशिष्टसत्यं वृत्त्यवच्छिन्नं चैतन्यं ज्ञानमित्यादि वृत्त्यवच्छिन्नं चैतन्यमानन्दः यद्वा व्यञ्जकवृत्त्युपहितं ज्ञानं अनुकूलवृत्त्युपहितं चैतन्यमानन्दः । ततस्तेषां ब्रह्मणश्च वास्तवभेदाभावे ऽप्यौपाधिकभेदसत्त्वाल्लक्ष्यलक्षणभाव उपपद्यते एव च सत्यं ब्रह्मेत्युक्ते नैय्यायिकाभिमतसत्तासामान्ये ऽतिव्याप्तिः लक्षणस्य ब्रह्मणो जडत्वापत्तिश्च अत उक्तं ज्ञानमिति । ज्ञानं ब्रह्मेत्युक्ते पराभिमतत्वासमवेतज्ञाने ऽतिव्याप्तिर्लक्ष्यस्य ब्रह्मणो ऽनित्यत्वापुरुषार्थत्वप्रसङ्गाच्च तन्निरसनायोक्तमानन्दमिति । न चैवमप्यपुरुषार्थत्वाभावेऽपि

ब्रह्मणोऽनित्यत्वं दुष्परिहरमिति वाच्यं । सत्येतिविशेषणेन सत्य-  
 रिहारसम्भवाद् । आनन्दो ब्रह्मेत्युक्तौ विषयमुखेऽतिव्याप्तिर्लक्ष्य-  
 स्य जडत्वप्रसङ्गश्च तन्निवारणाय ज्ञानमित्युक्तम् । लक्षणाऽनित्यत्व-  
 परिहाराय सत्यमित्युक्तम् । ननु सत्यज्ञानानन्दशब्दानां भिन्नार्थ-  
 त्वेनाऽनन्दादिगुणक ब्रह्मैव लक्षणवाको न प्रतिपाद्यते ततश्च  
 कथमखण्डैकरसत्वमिति चेन्नैवम् । सत्य ज्ञानमनन्त ब्रह्म आन-  
 न्दो ब्रह्मेति व्यजानात् विज्ञानमानन्दं ब्रह्मेत्येवमादिवाक्येषु  
 सत्यज्ञानानन्दादिशब्दानां सामानाधिकरण्येनाऽखण्डैकरसानन्द-  
 ब्रह्मबोधकतया गुणगुणिभावकल्पनायां मानाभावात् । न च  
 तेषामेकार्थप्रतिपादकत्वे सत्यादिपदानां पर्यायतापत्तिरिति वा-  
 च्यम् । प्रवृत्तिनिमित्तभेदाद्यावृत्तिनिमित्तभेदाच्च नोक्तदोषावका-  
 शः । पर्यायो नामाऽनेकेषां शब्दानां यत्र प्रवृत्तिनिमित्तमेकम् । ते पर्या-  
 यशब्दाः । यथा ब्राह्मणविप्राद्याः शब्दाः पर्यायाः । एकस्यैव शब्द-  
 स्य यत्र प्रवृत्तिनिमित्तभेदस्ते शब्दाः नानार्थाः यथा हरिगोत्रप्र-  
 मुखा इति विवेकः । न चैवमपि लोके वाक्यस्य संसर्गविशि-  
 ष्टान्यतरप्रतिपादकत्वदर्शनेन कथमखण्डप्रतिपादकत्वमिति चेन्न ।  
 घटः सन्द्रव्यं पृथिवी प्रकृष्टप्रकाशश्चन्द्र इत्यादिवाक्यानां लोके  
 ऽपि लक्षणया अखण्डव्यक्तिप्रतिपादकत्वदर्शनेन प्रकृतेऽपि तत्स-  
 म्भवात् । तत्र तावद्विशिष्टे शक्तानां पदानामखण्डचैतन्यभागलक्ष-  
 णतया सत्यत्वादीनि पदानि अखण्डैकरसानन्दव्यक्तिं बोधय-  
 न्ति । न चैकपदेन तद्बोधसम्भवे पदान्तरवैयर्थ्यमिति वाच्य-  
 म् । पदस्य स्मारकत्वेन वाक्यस्यैवाऽनुभावकत्वात् पदान्तरसा-  
 र्थक्यम् । अत्र ब्रह्मेति लक्ष्यपदम् । शेषाणि सत्यादीनि लक्षणस-  
 मर्थकानि । एतेषां च पदानां ब्रह्मपदेन प्रत्येकं प्रथमं सत्यं ब्रह्म  
 ज्ञानं ब्रह्माऽनन्तं ब्रह्माऽऽनन्दं ब्रह्म एवमान्वितानां पश्चात् सा-

मानाधिकरण्येन परस्परमपि सम्बन्धसिद्धिः । यथा ऽरुणया  
पिङ्गाक्ष्या गवैकहायन्या सोम क्रीणातीत्यत्र क्रयवाचिपदानां  
परस्परमन्वयात् तथाऽत्रापीति बोध्यम् । एवं वेदविदा यथोक्त-  
मार्गेण यदा ब्रह्मलक्षणं बुद्ध तदैव प्रपञ्चमिध्यात्वसिद्धिः स-  
म्पन्नेति । अतः परिच्छेदो न विद्यते यस्य तदनन्तं त्रिविधप-  
रिच्छेदशून्यामित्यर्थः । तदुक्तम् ।

न व्यापित्वाद् देशतो ऽन्तो नित्यत्वान् नाऽपि कालतः ।

न वस्तुतोऽपि सार्वत्म्यादानन्त्य ब्रह्मणस्त्रिधेति ॥ ६५ ॥

तात्त्विको ऽन्यथाभावः परिणामः अतात्त्विको ऽन्यथाभावो  
विवर्त्त इति परिणामविवर्त्तयोः केषांचिल्लक्षणम् । एव च प्रकृतेः  
प्रपञ्चे विवर्त्तलक्षणसद्भावात् प्रपञ्चस्य विवर्त्तत्व दर्शयति—

यथा रज्जुरग्रेऽन्यथा भाति पुसा

यथा वस्त्वविज्ञानतस्तद्वदेव ॥

यथा वस्त्वविज्ञानतो ज्ञप्तिरेषाऽ

न्यथा भाति तस्याविवर्त्तः प्रपञ्चः ॥ ६६ ॥

तथेति । ज्ञप्तिः चैतन्यं चिद्विवर्त्तः प्रपञ्च इत्यर्थः ॥ शेषं  
स्पष्टम् ॥ ६६ ॥

अथ ब्रह्मणो ऽभिन्ननिमित्तोपादानत्व दर्शयन् प्रपञ्चस्य  
तद्विवर्त्तत्व दर्शयति—

यतो वा इमानीति वेदोक्तरीत्या

जगत्काश्च ब्रह्म कार्यं प्रपञ्चः ॥

लयस्य श्रुते कार्यमात्रस्य तस्मि—

न्नुपादानता ब्रह्मणो न्यायतश्च ॥ ६७ ॥

यतो वेति । यतो वा इमानि भूतानि जायन्ते येन जा-  
तानि जीवन्ति यत् प्रयन्त्यभिसंविशन्तीति तद्विजिज्ञासस्व त-  
द्ब्रह्मेति श्रुत्युक्तरीत्या ब्रह्म जगत्कारण तत्कार्यं प्रपञ्चः । ज-  
गत्कारणं ब्रह्मेत्युक्तमनेन निमित्तकारणत्वमात्रं प्रतीयते नोपा-  
दानत्वमत आह ॥ लयस्य श्रुतेरिति यत्प्रयन्त्यभिसंविशन्तीति  
श्रुतिभागेन उपादानकारणत्वमपि सिद्धं न्यायतो युक्तितश्च त-  
त्सिद्धमित्यर्थः । उपादानकारणत्वं न हि कुलाले निमित्तका-  
रणे घटादेर्लघोः दृष्टः । तस्माल्लयश्रवणान्यथानुपपत्त्या ब्रह्मा-  
ऽभिन्ननिमित्तोपादानमित्यर्थः ॥ ॥ ६७ ॥

ननु ब्रह्म चेदभिन्ननिमित्तोपादानं तर्हि ब्रह्मणः चिद्रूपत्वात्  
ततो जायमानं कार्यमपि चिद्रूपं स्यात् तच्च न दृश्यते अतो  
नोपादानकारणत्वमित्यत आह—

विलक्षणाद्ब्रह्मण एव कार्य-

विलक्षणं जायत एव सर्वम् ॥

स्वप्नप्रपञ्चे परिदृष्टमेत—

दतो विवर्त्तं सकलं प्रपञ्च ॥ ६८ ॥

विलक्षणादिति । विलक्षणादेव चिद्रूपादेव ब्रह्मणो वि-  
लक्षणमेव जडरूपमेव कार्यं जायते । इदं क्व दृष्टमित्यत आह ॥  
स्वप्न इति चिद्रूपाज्जीव—

[ बालाग्रशतभागस्य शतधा कल्पितस्य च ।

जीवो भागः स विज्ञेयः स चाऽऽनन्त्याय कल्पते ॥ ]

—चैतन्याद् विलक्षणात् स्वप्नप्रपञ्चो गजतुरगादिजडरूपो  
विलक्षणो विवर्त्तो दृष्टः तद्वत् प्रकृते ऽपीत्यर्थः ॥ आत्मनि चैव  
विचित्राश्चैवहीति सूत्रेण भगवतो बादरायणाचार्येण जीवचैत-



न्यस्य स्वप्नप्रपञ्चोपादानत्वमुक्तम् ॥ न च जीवचैतन्यस्य स्व  
मप्रपञ्चोपादानत्वे अहं गज इत्यादिप्रतीतिः स्यादिति वाच्यम् ।  
स्वप्नभ्रमः तावज्जाग्रत्संस्कारजः श्रुत्यनुभवासिद्धः । संस्कारस्तु  
यादृशोऽनुभवः तादृश एव । यद्यहं गज इत्यनुभवः स्यात् तर्ह्यहं  
गज इति संस्कारजन्यः स्वप्नः स्यान्न तादृशोऽनुभवो नाऽतोऽहं  
गज इति स्वप्नप्रत्ययः । तस्माद् यथा स्वप्नप्रपञ्चे जीवचैतन्यविवर्तः  
तथा विलक्षणबाह्यप्रपञ्चाद् विलक्षणो ब्रह्मचैतन्यविवर्त इतिसि-  
द्धम् । यतो वा इमानि भूतानीति श्रुत्या यज्जगत्कारणत्वमु-  
क्तमिदमेव ब्रह्मणः तदस्थलक्षणम् । कादाचित्कत्वे सति  
व्यावर्तकत्वं उपलक्षणमित्युच्यते ॥ यथा काकवन्तो देवद-  
त्तगृहा इति देवदत्तगृहलक्षणं तदस्थलक्षणं देवदत्तगृहे  
काकवत्वस्य कादाचित्कत्वं वर्तते इतरगृहेभ्यो व्याव-  
र्तकत्वं च । सृष्टिस्थितिप्रलयकारणत्वं ब्रह्मणः तदस्थलक्षणम् ।  
सृष्टिस्थितिप्रलयकारणत्वस्य कल्पितत्वात् कादाचित्कत्वं सजा-  
तीयाज्जीवाद् विजातीयादचेतनात् च व्यावर्तकत्वात् तदस्थल-  
क्षणमिदम् । सृष्टिस्थितिप्रलयकारणत्वं ॥ सृष्टिरुत्पत्तिः स्थितिः  
पालनं कारणे कार्यस्य सूक्ष्मरूपेणावस्थानं लयः लयकारणत्व-  
मित्युक्ते ब्रह्मण उपपादानकारणत्वमेव स्यात् । यत् कार्यं यत्र  
लीयते तत्कार्यं प्रति तस्योपादानत्वानियमात् । निमित्तकार-  
णमन्यदेव स्यात् । तथा चाऽद्वैतश्रुतिविरोधः स्यात् तदर्थमुक्तम् ।  
स्थितीति । स्थितिलयकारणत्वमित्युक्ते उत्पत्तिकारणदण्डादीव  
निमित्तकारणमन्यदेव स्यात् तथा च पूर्वोक्तदोषः तद्व्यावृत्त्य-  
र्थमुक्तम् सृष्टीति । सृष्टिस्थितिकारणत्वमित्युक्तेः कुलालादिव-  
द्ब्रह्मणो निमित्तकारणत्वमेव स्यादुपादानकारणमन्यदेव स्यात्  
तथा च सिद्धान्तविरोधः । अत उक्तं लयेति । तदेव सृष्टिस्थिति-

ल्यकारणत्वमित्युक्त्वा ब्रह्मणो ऽभिन्ननिमित्तोपादानत्वं सिध्य-  
ति ॥ एव प्रकृतिः च प्रतिज्ञादृष्टान्तानुपरोधादिति सिद्धान्तो  
न विरुध्यते । तथा च लक्षणस्या ऽय निष्कर्षः । जगत्कर्तृत्वे  
सति जगदुपादानत्व तदस्थलक्षण ब्रह्मण इति । अत्राऽपि जगदुपा-  
दानत्व तदस्थलक्षणमित्युक्ते मायायामतिव्याप्तिः मायाविशिष्टस्य  
जगदुपादानतया विशेषणीभूतमायाया अप्युपादानत्वाऽवश्यभा-  
वात् कार्यान्वितस्यैव विशेषणत्वात् । मायां तु प्रकृतिं विद्यादि-  
त्यादिश्रुत्या मायाया उपादानत्वावगमात् च । तत्राऽतिव्याप्ति-  
वारणाय जगत्कर्तृत्वे सतीत्युक्तम् । लक्षणस्य त्रीणि दूषणानि  
अव्याप्त्यतिव्याप्त्यसम्भवाच्चेति । लक्ष्यैकदेशे लक्षणस्यावर्त्तन  
मव्याप्तिः । अलक्ष्ये लक्षणगमनमतिव्याप्तिः । लक्ष्ये क्वाप्यवर्त्त-  
नमसंभवः । ततश्चाऽतिव्याप्तेरपि दूषणत्वविशेषणमर्थवत् । कर्तृत्वं  
नाम उपादानगोचरापरोक्षज्ञानचिकीर्षाकृतिमत्व तच्च चैतन्यस्यैव  
सम्भवतीति न मायाया अतोनातिव्याप्तिः । जगत्कर्तृत्वमित्युक्ते-  
नैवायिकाऽभिमततदस्थेश्वरेऽति व्याप्तिः तस्य वेदान्तासंगतत्वेना-  
लक्ष्यत्वात् तद्यावृत्त्यर्थमुत्तरदल जगदुपादानत्वमिति । परमा-  
ण्वादिजगत्समवायिकारणमीश्वरो जगत्कर्त्तेति जगदुपादानत्व-  
जगत्कर्त्रैनैव्यायिकैर्भेदाभ्युपगमादस्माभिरभिन्ननिमित्तोपादान-  
त्वाङ्गीकारान् नातिव्याप्तिः । नन्वेकस्योपादानत्वं च कर्तृत्वं च  
विरुद्धं लोके तथाऽदर्शनात् न हि घटकर्त्ता कुलालो घटोपादानं  
घटोपादानभूतोमृत्पिण्डो वा घटकर्त्ता किन्तु मृत्पिण्ड उपादानं दृष्ट-  
विरोधापत्तेः दृष्टपूर्वकत्वाददृष्टकल्पनायाः । ननु वयं न कल्पयामः॥  
तदैक्षत बहुस्यां प्रजायेयेति श्रुतिरेव बोधयतीति चेन् न । दृष्ट-  
विरोधे श्रुतेरर्थान्तरसम्भवात् तस्मादभिन्ननिमित्तोपादानत्वम-  
नुपपन्नमिति प्राप्ते भ्रमः । तदैक्षत बहुस्यां सो ऽकामयत बहुस्यां

प्रजायेयेत्यादिश्रुत्या तु बहुभवनकामयितृत्वश्रवणाच्चेतनस्य ब्रह्मण एवोपादानत्वं जगत्कर्तृत्वं चाऽवगम्यते । न च तद्भाषितं युक्तं उपक्रमोपसंहारादितात्पर्यलिङ्गैरद्वितीये ब्रह्मणि वेदान्त-  
तात्पर्ये निर्णीते सामान्यतोद्घातुमानेन श्रुत्यर्थवाधायोगात् ।  
श्रुतिविरोधे प्रमाणान्तराणामाभासत्वात् । यदपि लोके दर्शना  
दुपादाननिमित्तयोर्भेदोऽभ्युपेयत इति तदसद् । ऊर्णनाभ्यादेरभिन्न-  
निमित्तोपादानस्य दृष्टत्वात् । यथोर्णनाभिः सृजते गृह्यते चेति  
श्रुतेः । ऊर्णनाभिः स्वप्राधान्येन निमित्त सोपाधिप्राधान्येनो-  
पादानं च । तथा ब्रह्म स्वप्राधान्येन निमित्त स्वमायोपाधिप्राधा-  
न्येनोपादानम् । तथा च प्रपञ्चो मायायाः परिणामो ब्रह्मणो वि-  
वर्त्त इति सिद्धम् ॥ ६८ ॥

किञ्च श्रुतिसिद्धं नामरूपातिरिक्तं प्रपञ्चस्य स्वरूपं नास्ती  
त्याह—

न नामरूपादपर स्वरूपम्

कार्यप्रपञ्चस्य हरेर्विचारात् ॥

मायेन्द्रजालादिभिरस्य तौल्य

प्रतीयते स्वानुभवेन सम्यक् ॥ ६९ ॥

ननामेति । हरेरीश्वरस्य कार्यप्रपञ्चस्य विचारे क्रियमा-  
णे सति नामरूपादपरं स्वरूपं न प्रतीयते । न केवलः श्रुतिप्रमा-  
णम् । किन्तु सम्यगसन्दिग्धाविपर्यस्ततया स्वानुभवेनाऽपि नामरू-  
पाद्भापर रूपं प्रतीयत इत्यर्थः ॥ अनेन जीवेनाऽऽत्मनाऽनुप्र-  
विश्य नामरूपे व्याकरवाणीति छान्दोग्ये । तदेदं तर्ह्यव्याकृ-  
तमासीत्तन्नामरूपाभ्यामेव व्याक्रीयत इति बृहदारण्यकश्रुतेश्च ।  
तदुक्तमाचार्यैः ।

अस्ति भाति प्रिय रूप नाम चेत्यंशपञ्चकम् ।

आद्यं त्रय ब्रह्मरूप जगद्रूप ततो द्वयमिति ।

अतो हेतोर्मायेन्द्रजालादि अस्य तौल्य तुल्यत इत्यर्थः ॥ ६९ ॥

एव जगद्रूप नामरूपमात्रमुक्त्वा ब्रह्मस्वरूपमाह—

यस्मिन्नदोऽध्यस्ततया विभाति

तद्यलुप्तदृक् तत्परमार्थवस्तु ॥

अन्तर्बहिर्ह्येव सदैकरूपम्

नान्तर्बहिर्ह्यस्य ततोऽन्यदार्त्तम् ॥ ७० ॥

यस्मिन्निति । यस्मिन् अदः जगद्यदा विभाति भासते ।

तदा अध्यस्ततयैव विभाति न स्वतः सत्तास्फुरणाभ्यामित्यर्थः ।

अत एवोक्त वार्तिके ।

परमार्थमनालङ्ग्य न दृष्ट वितथ कचित् ।

अतो ऽयं वितथ सर्वं परमार्थैकानिष्ठितमिति ॥

यस्मिन्निदं विभाति तत्स्वरूपमाह । हि निश्चयेन अलुप्तदृक् न लुप्ता दृक् दृष्टिर्यस्य तदित्यर्थः ॥ न हि द्रष्टुर्दृष्टेर्विपरिलोपो विद्यत इति श्रुतेः । चेत्यपरम् । अन्तर्बहिश्च शरीरान्तर्बाहिश्च देहलीदी-  
पन्यायेन प्रकाशकत्वाद्यदेकरूपमित्यर्थः । अत एव सदा ऽव्य-  
भिचारिरूपमायद्वा सदैकरूपं सर्वस्मिन् काले एकरूपं न परिणा-  
मीत्यर्थः । यस्य स्वत आकाशस्य वाऽन्तर्बहिश्च विभागो ना-  
ऽस्ति तत् परमार्थवस्तु त्रिकालाबाध्य ब्रह्म ततो ऽन्यदार्त्तं बा-  
ह्यमसत्यत्वादित्यर्थः ॥ ७० ॥

अध्यासलक्षणमाह—

परस्मिन्परस्यावभासोऽत्र सद्भि

मृषाधीश्च विश्रान्तिरभ्यासउक्तः ॥

गुडस्तित्त इत्यादिकेऽय प्रयोऽप्योऽ

हमज्ञो न जानेऽद इत्यादिकेऽपि ॥ ७१ ॥

परस्मिन्निति । परस्मिन् अधिष्ठाने परस्या ऽवभासो मि  
ध्याज्ञानमध्यास उक्तः । अध्यासस्यैव मृषाधीर्मिध्याज्ञान भ्रा-  
न्तिरित्यादिपर्याया ज्ञेयाः । लक्ष्ये लक्षण वर्तयति । गुडस्तित्त इ-  
त्यादिना गुडेऽधिष्ठाने तित्तस्या ऽवभासो मिध्याज्ञान तथाऽह  
मज्ञो मन्दो न जाने । तत्राऽह अस्मच्छब्दस्याऽवलम्बनतया सा-  
क्षी चिद्रूपः तस्मिन् अज्ञत्व मिध्याज्ञानमध्यासो ज्ञेयः । अज्ञानाव-  
भासके अज्ञत्वप्रतीतिरय कारणाध्यासो ऽहमदो घटादिकं न  
जाने अय कार्याध्यास एव योऽय इत्यर्थः ॥ ७१ ॥

नन्वध्यासो गुडः तित्त इत्यादिके गुडतित्तयोः परस्परा-  
ध्याससत्ता स्वीकार्या ऽन्यथेतरप्रतीतिरेव न स्यात् । तस्मात् प-  
रस्पराऽध्यासो ऽङ्गीकर्त्तव्य इत्यागतम् । तथा च चैतन्ये प्रपञ्चो-  
ऽध्यस्तः प्रपञ्चे चैतन्यमिति परस्पराध्यासे सम्यक्ज्ञानेनाऽध्य-  
स्तयोर्निवृत्तौ शून्यवादः प्राप्तः तत्र समाधानमाह—

सत्यानृतात्म मिथुन परस्परम्

अध्यस्तमेतत्प्रतिभाति विभ्रमे ॥

सम्यक् प्रबोधादनृतस्य पीडनात्

सत्यस्य शेषान्निहि शून्यता द्वयोः ॥ ७२ ॥

सत्येति । अस्ति भाति प्रियं रूप नाम चेत्यशेषक-  
मिदं सत्याऽनृतात्मक मिथुनं विभ्रमे भ्रान्तौ परस्पराध्यस्त-  
मेतद्विभाति । तथा हि । अस्ति घटो भाति घटः प्रियो घट इ-  
त्यादिव्यवहारे सत्तास्फुरत्ताप्रियताः घटादयः परस्पराध्यस्तया वि-

भान्ति । सत्ताया घटः घटे सत्ता, भाने घटो घटे च भानं, प्रियतायां घटो घटे च प्रियता । तत्र सत्तास्फूर्त्तिं प्रसिद्धे । प्रियता ह्यनुकूलवेदनीयता । एव परस्पराध्यस्ततयैव भान्ति । एकतराध्यासाङ्गीकारे अपरस्य स्फुरण न स्यादतः परस्पराध्यासो ऽङ्गीकर्त्तव्य इत्यर्थः । ननु परस्पराध्यासाङ्गीकारे सम्यक्ज्ञानेनोभयस्य बाधा-च्छून्यवादः प्रसज्यत इत्यत आह । सम्यागिति । अधिष्ठानसम्यक्ज्ञानेनाऽनृतस्य बाधो योग्यत्वात् । सत्यस्य बाधावधित्वेन बाधयोग्यत्वात् सत्यस्य शेषात् न शून्यवादः । यद्युभयमनृत स्यात् तदा शून्यवादो वक्तव्यः । न चैवम् । तथा सति सम्यक्ज्ञानेनाऽनृतस्यैव बाधो न सत्यस्य तेन च नशून्यवादइति भावः ॥ ७२ ॥

पूर्वं नामरूपत्वात् प्रपञ्चस्य मिथ्यात्वमुक्तं तदन्तर्गतक्रियायाः मिथ्यात्व नोक्तमतः तस्यापि मिथ्यात्वकथनाय सप्ताब्जब्राह्मणोक्तमर्थमाह—

व्यवहरति जीवो नामरूपक्रियाभि

स परिगणितसप्ताब्जेषु मध्ये त्रिभिस्तै ॥

परिपतति ततोऽधश्चोर्ध्वमायाति तूर्णम्

भ्रमति च बहु चास्मादिन्द्रजाल किमन्यत् ॥ ७३ ॥

व्यवहरतीति । बृहदारण्यके सप्ताब्जब्राह्मणे श्रूयते । यत् सप्ताब्जानि मेधया तपसाऽजनयत्प्रिता एकमस्य साधारण द्वे देवानभाजयत्रीण्यात्मने कुरुते पशुभ्य एकं प्रायच्छदिति । तत्र श्रीण्यात्मने कुरुते इत्युक्तं तानि कानीति स्वयमेव ऽनुक्याख्यानेन दर्शयति श्रुतिः 'मनो वाच प्राणानात्मने कुरुत इति' । अत्र मनः शब्देन रूपमुच्यते वाक्शब्देन वाग्निन्द्रियं निष्पाद्य नाम । प्राणशब्देन क्रियायाः प्राणसाध्यत्वात् क्रियेत्युच्यत इति ।

एकं व्रीहियवाद्यन्न सर्वसाधारणं तु तत् ।  
 द्वे दर्शपूर्णमासाख्ये देवानामेव ते मते ॥  
 क्षीरमेकं पशूनां तन् मनोवाक्प्राणरूपकम् ।  
 अन्नत्रयं चिदात्मार्थं तेन व्यवहरत्ययम् ॥  
 अन्नेन मनसा रूपप्रपञ्चोऽञ्जोपलक्ष्यते ।  
 वाग्निन्द्रियेण निष्पाद्य नाम वाग्निह कथ्यते ॥  
 पञ्चवृत्त्यात्मकात् प्राणादिह कर्मोपलक्ष्यते ।  
 नामरूपक्रिया एवमध्यात्मरूपवर्णितम् ।  
 ब्रह्मादि स्थावरान्तं यत् तज्जगत्रयमेव हि ॥  
 नामरूपं कर्म चेति नाऽस्ति वस्त्वन्तरं क्वचित् ।  
 एव सति परिगणितसप्तान्नेषु मध्ये नामरूपक्रियाभि-  
 स्त्रिभिस्तैरन्नैर्मनआदिभि मिथ्याभूतैर्जीवो व्यवहरति । तता  
 नामरूपक्रियान्नव्यवहारात् पतति । नरक इति शेषः ।  
 ऊर्ध्वं गच्छन्ति सत्त्वस्था मध्ये तिष्ठन्ति राजसाः ।  
 जघन्यगुणवृत्तिस्था अधो गच्छन्ति तामसा इति ॥  
 गीतोक्तेः । तस्मान्नामरूपक्रियात्मकं जगन्मृषेति । तूर्णं  
 चोर्ध्वं स्वर्गं चाऽऽयाति चेत्यपरं बहु तिर्यगादिषु योनिषु  
 भ्रमति । अस्मादन्यत्किमिन्द्रजालं व्यलीकत्वादितदमेवेन्द्रजालमि-  
 त्यर्थः सिद्धः ॥ ७३ ॥

ननु प्रपञ्चो वारं वारं मृषेत्येवमुद्धोष्यते तत्र कुतो न सर्वं  
 जनस्य मिथ्यात्वबुद्धिरत आह—

उपादानचिद्रव्यात्ममन्तर्बहिर्वा

जडमायिकं भाति कार्यं समस्तम् ॥

मृषात्वेऽपि सत्यत्वधीरञ्जजाते

गुरो शिक्षितस्यैव मिथ्यात्वासिद्धिः ॥ ७४ ॥

उपादानचित्ति ॥ जड मायिकं कार्यं समस्तमन्तः शरीरे  
बहिश्च यद्भाति तदुपादानचिद्भासमेव भाति भासते । कार्यकारण-  
व्याप्तमेव भासते मृदटादौ तथा दृष्टत्वाच्च कारणातिरिक्त का-  
र्यम् । वाचारम्भणं विकारो नामधेयं मृत्तिकेत्येव सत्यमिति  
श्रुतेः । गुरुणैव शिक्षितत्वाभावान्मूढजातेः प्रपञ्चे सत्यत्वबुद्धिः ।  
गुरोः शिक्षितस्यैव पुनः प्रपञ्चे मिथ्यात्वासिद्धिर्नातः सर्वजन-  
स्येत्यर्थः ॥ ७४ ॥

उपादानकार्ययोर्वैलक्षण्यात्सत्यत्वमिथ्यात्वनिर्णयमाह—

उपादानचिद्यादृशीतादृगेवाऽ

न्यथाऽन्ते विभाति स्वरूपात्कदापि ॥

अतः सत्यता स्याज्जड कार्यजातम्

विभात्येव नानाप्रकारं मृषा तद् ॥ ७५ ॥

उपादानेति ॥ उपादानचैतन्यमेकरसत्वात्कदाप्यन्यथा  
न भाति । जड प्रपञ्चरूपं कार्यजातं तु त्रिगुणकार्यत्वाद्नेकरस-  
त्वान्मृषैव तदित्यर्थः । तदुक्तम् ।

सकृत्प्रामित्वरूपाद्यद्रूपमन्यत्कथञ्चन ।

नैव प्रपद्यते सत्त्वं तत्स्यात्कार्यविलक्षणमिति ॥ ७५ ॥

अधिष्ठानसम्यक्ज्ञाने सति तद्विवर्तः प्रपञ्चस्तदातिरिक्तो  
नास्तीति दृष्टान्तपूर्वकमाह—

यथा वस्तुविज्ञानतश्चिद्विर्वत

प्रपञ्चः समस्तोऽपि चित्तकार्यमेव ॥

यथारज्जुसम्यग्दृशा रज्जुमात्रम्



भुजङ्गादिकल्प ततो नान्यदस्ति ॥ ७६ ॥

यथेति ॥ कल्पितस्य पृथक्सत्ताविरहेणाधिष्ठानानतिरेका-  
दधिष्ठानमात्रत्वमित्यर्थः ॥ ७६ ॥

किञ्च—

प्रपञ्चसत्त्वानिरूपणेन

न ब्रह्मशब्दार्थनिरूपण स्यात् ॥

इयत्तयान्यस्य जडस्य भानात्

बृहत्त्वमर्थो न घटेत धातो ॥ ७७ ॥

प्रपञ्चेति । बृहत्त्वाद् बृहणत्वाद् ब्रह्मेति शब्दार्थो न घटत-  
इत्यर्थः । तदुक्तं वार्त्तिके ।

अव्यावृत्तानुगतं वस्तु ब्रह्मेति भण्यते ।

ब्रह्मार्थो दुर्लभोऽत्र स्याद्वितीये सति वस्तुनीति ॥ ७७ ॥

उपादानसमसत्ताकोऽन्यथाभावः परिणामः उपादानविष-  
मसत्ताकोऽन्यथाभावो विवर्त्त इति परिणामविवर्त्तयोः पूर्वापेक्षया  
रूपज्ञानान्तरं केचिद्वदन्ति तदपि दर्शयति—

समानसत्ताकतयाऽन्यथात्वात्

अज्ञानकार्यं परिणामसञ्ज्ञम् ॥

ब्रह्मान्यसत्ताकतयाऽन्यथात्वात्

तत्कार्यजातं हि विवर्त्तसञ्ज्ञम् ॥ ७८ ॥

समानसत्ताकतयेति ॥ तत्कार्यजातं ब्रह्मकार्यजातमि-  
त्यर्थः । मृद्वदयोरिव मायातत्कार्ययोरेकसत्ताकत्वात्समानसत्ता-  
कत्वात्समानसत्ताकत्वमित्यर्थः । ब्रह्मतत्कार्ययोर्विषमसत्ताक

त्वादन्यथाभावो विवर्त्तः॥ब्रह्मसत्ताया आदृतत्वात्तदज्ञातसत्ताकत्वं नास्ति किन्तु ज्ञातसत्ताकत्वमेव । अतो ब्रह्मविवर्त्तप्रपञ्च इत्यर्थः । तुच्छस्याऽयं स्वभावो यावद्भासते तावदेव तस्य सत्ताऽन्यथा नास्तीतिभावः ॥ ७८ ॥

वेदान्तनये कारणान्न कार्यं भिन्नम् । वाचारम्भणं नाम विकारो नामधेयं मृत्तिकेत्येव सत्यमिति श्रुतेः । ये तु कारणात्कार्यं भिन्नं वदन्ति तन्मतं न युक्तं दोषदुष्टत्वादित्याह—

ये कारणात्कार्यमिदं विभिन्नम्  
वदन्ति तेषां न मतं विशुद्धम् ॥  
ये तन्तव स्युस्तुलितास्तु तज्ज-  
पटे गुरुत्वं द्विगुणं कुतो न ॥ ७९ ॥

येकारणादिति । स्पष्टार्थः ॥ ७९ ॥

यावत्प्रारब्धद्वैतं प्रपश्यन्नपि प्रजह्यादित्याह—

अधिष्ठनचैतन्यविज्ञानसिद्धौ  
प्रपश्यन्नपि द्वैतमेतत्प्रजह्यात् ॥  
प्रहाणं तदेवात्र यद्वाधितत्वा  
दुपेक्षा न पाषण्डद्वैरहानम् ॥ ८० ॥

अधिष्ठानेति ॥ यावत्प्रारब्धद्वैतं प्रपश्यन्नपि प्रजह्यात् कथं तदित्याह । यद्वाधितत्वात्प्रवृत्त्यविषयत्वेनोपेक्षा तदेवास्य-प्रहाणमित्यर्थः । तदुक्तमाचार्यैः ।

उपेक्षा नामरूपे द्वे सच्चिदानन्दवस्तुनि ।

समार्थं सर्वदा कुर्याद्दृढये वा ऽथ वा बहिरिति ॥ ८० ॥

अध्यारोपापवादाभ्या निष्प्रपञ्चम्प्रपञ्च्यते ।

इति साम्प्रदायिकोक्तेरधिष्ठाने भ्रान्त्या प्रतीतस्याऽधिष्ठा  
नमात्रशेषत्वमपवाद इत्यपवादलक्षण लक्ष्ये दर्शयन् तद्वबोधेन  
स्वस्य कृतार्थतां दर्शयति ।

अधिष्ठानचैतन्यसिंधोर्लक्ष्य

प्रपञ्चात्मिका कल्पिता भ्रान्तिमात्रात् ॥

अधिष्ठानबोधाद्वय तन्निरासाद्

अधिष्ठानमात्रस्य शेषात्कृतार्था ॥ ८१ ॥

अधिष्ठानेति । स्पष्टार्थः ॥ ८१ ॥

इदानीं मिथ्यात्व लक्षयति—

यस्याऽत्यताभाव एवास्ति यस्मिन्-

स्तस्याऽज्ञानात्तत्र यद्भाति मिथ्या ॥

रज्जौ सर्पस्तैजसे तत्प्रपञ्चो

ब्रह्मण्येव भाति विश्व मृषैव ॥ ८२ ॥

यस्येति ॥ स्पष्टार्थः ॥ ८२ ॥

प्रपञ्चमिथ्यात्वबुद्धिः कुतो न भवतीत्यत्र हेतुमाह—

प्रातीतिक यद्यवहारकाले

सबाध्यते प्रायश एव लोकैः ॥

ब्रह्मात्मबुद्धिं न विना प्रपञ्च.

सबाध्यतेऽतोऽत्र यथार्थबुद्धि ॥ ८३ ॥

प्रातीतिकमिति ॥ व्यवहारकाले गमनादिव्यवहारकाले

आगन्तुकदोषजन्य प्रातीतिकं श्रुतिरजतादि सामग्रिवशाद्वाध्यत  
एवं व्यावहारिकः प्रपञ्चो ब्रह्मात्मबुद्धिं ब्रह्मात्मज्ञानं विना न  
सम्बाध्यते तस्य 'तदेकनिवस्यत्वात्' । सा चाऽमेकजन्मार्जितपुण्य-  
सञ्चय विना न भवत्यतोऽत्र प्रपञ्चे यथार्थबुद्धिः मूढानामि-  
त्यर्थः ॥ ८३ ॥

उक्तमर्थं विनिगमयति—

अल बहुक्तेन बहुप्रकारै

सर्वज्ञनारायणवेदवाक्यम् ॥

वाचारम्भेत्यादि तस्माद्व्यलीकम्

दृश्य सत्य ब्रह्मसिद्धान्त एष ॥ ८४ ॥

अलामिति ॥ बहुप्रकारैः बहुत्वेन तर्केणाऽलम्पूर्णतां त  
र्कता तर्कस्याऽनन्तत्वादित्यर्थः । कथं तर्हि सिद्धान्तसिद्धिरत  
आह सर्वज्ञनारायणानिर्मितवाक्य 'वाचारम्भणं नाम विकारो  
नामधेय मृत्तिकेत्येव सत्य' स्वतः प्रमाणं तस्मादाधिष्ठान ब्रह्मैव  
सत्य कल्पित दृश्य व्यलीकं मिथ्यैवेति सिद्धान्तः । तर्कस्तु माना  
नुग्राहकत्वादुपयोक्ष्यते न तु स्वतः प्रमाणमतोऽलामित्यर्थः । एव  
च प्रागुक्तम् । दृशः किं स्वरूपं च दृश्यस्य किं वेत्यदोऽत्रद्वयं स  
विचार्य मुमुक्षोरित्युक्तम् । तत्र द्रूप ब्रह्म सत्य दृश्यप्रपञ्चो  
मिथ्येतिनिश्चयः । तथा च सशयविरोधिनिश्चयेन पुनः संशया-  
नुदय' सपन्नः स्वस्येयमेव कृतार्थतेति भावः ॥ ८४ ॥

कृतेऽपि सिद्धान्ते सिद्धावलोकितन्यायेन पुनराह—

जीवा नियम्या भगवान्निबन्ता

तदप्रेरको भ्रामक एष हृत्स्थ ॥

इत्यादि शास्त्रं बहु तावदेव

ब्रह्मात्मभानं न हि यावदस्ति ॥ ८५ ॥

जीवोति । यः पृथिव्यां तिष्ठन्पृथिव्या अन्तरोऽयं न पृथिवीं वेद पृथिवी यस्य शरीरं पृथिव्या अन्तरोऽयमेभ्यो लोकेभ्यो यमयत्येव त आत्मान्तर्याम्यमृत इत्यादि शास्त्रं ईश्वरस्यान्तर्यामिणो नियामकत्वे जीवस्य च नियम्यत्वे प्रमाणम् । एष तु ह्येव साधु कर्म कारयति त यमेभ्यो लोकेभ्य उन्निनीषत एवासाधु कर्म कारयति त लोकेभ्यो यमेभ्यो ऽधो निनीषत इत्यादि श्रुतेः । स्मृतिश्च ।

अज्ञो जन्तुरनीशोऽयमात्मनः सुखदुःखयोः ।

ईश्वरप्रेरितो गच्छेत्स्वर्गं वा श्वभ्रमेव वेति ॥

कर्तृकारयितृत्वे प्रेर्यप्रेरकत्वे प्रमाणं शास्त्रम् ।

ईश्वरः सर्वभूतानां हृद्देशेऽर्जुन तिष्ठति ॥

भ्रामयन्सर्वभूतानि यन्त्रारूढानि माययेत्यादि ।

शास्त्रं भ्राम्यभ्रामकत्वे प्रमाणम् । सर्वमेतदन्यच्च शास्त्रं तावदेव बहु तावदेव यावदहं ब्रह्मास्मीति बुद्धिर्नास्ति तावत्पर्यन्तमेवेत्यर्थः । उत्पन्नायां ब्रह्मात्मबुद्धौ भेदबुद्धेर्निवृत्तत्वात्कः कस्य नियन्ता कः कस्य नियम्यो वा स्यात् । “यत्र त्वस्य सर्वमात्मैवाभूत् य इदं सर्वं भवतीत्यादि श्रुतिभ्य इति भावः । इदं सृष्टिस्थितिप्रलयप्रवेशवाक्यानामुपलक्षण एतेषामर्थवादकत्वेन स्वार्थे तात्पर्याभावात् । तर्हि किं तानि किमितीश्वरेण निर्मितानीति चेद् अध्यारोपव्युत्पत्त्यर्थमिति ब्रूम इति । तानि कानि वाक्यानि कथं वा तेषां स्वार्थे तात्पर्याभाव इति चेदुच्यते । “तत्र यतो वा इमानि भूतानि जायन्ते येन जातानि

यत्प्रयन्त्यभिसंविशन्तीति ” सृष्टिस्थितिप्रलयवाक्यान्वेवम-  
न्यान्यपि । तत्र सृष्टिर्नाम उत्पात्तिः सा न सम्भवति ।

नाऽसतो विद्यते भाव इति स्मरणात् ।

असत उत्पत्त्यसम्भवात् तत्र श्रुतितात्पर्यं न सम्भवति  
स्थितिकालेऽप्यसत्त्वादेव तन्न सम्भवति । एव प्रलयोऽपि न स  
म्भवति तस्योभयाधीनत्वात् । “ आदावन्ते च यन्नास्ति वर्त्त-  
मानेऽपि तत्तथेति ” स्मरणात् । “तत्सृष्ट्वा तदेवाऽनुप्राविशत्”  
“ स एष इह प्रविष्ट आनखाग्रेभ्य इत्यादि ” प्रवेशवाक्यानि ।  
तत्र प्रवेशो नाम प्रतिविम्बसिद्धान्तितः स च स्वरूपेण मृषैव ।  
अतः प्रवेशवाक्यानामपि स्वार्थे न तात्पर्यमेवमूह्यम् ॥ ८५ ॥

“इदानीं भयं द्वितीयाद्भवतीति वेद” इत्यादिना श्लोके-  
नोक्तं तदुपसहरति—

एव श्रुतिन्यायविचारणेन

द्वितीयमेतन्न कुतो भय स्यात् ॥

अतोऽभयं वै जनकेति वाक्या-

द्यङ्गीतिहीनं मम तत्स्वरूपम् ॥ ८६ ॥

एवमिति ॥ स्पष्टार्थः ॥ ८६ ॥

यः कर्तुमकर्तुमन्यथाकर्तुमीश्वरः कालचक्रप्रयोक्ता तस्मा  
त्कालचक्रादपि मे भयं नाऽस्तीति सहेतुकमाह—

यद्वादशारं किल कालचक्रम्

त्रिणाभि यच्चाप्यजरं परिभ्रमत ॥

गोपालकृष्णस्य करस्थितं य

त्स एव कृष्णोऽस्मि कुतो भयं ततः ॥ ८७ ॥

यदिति ॥ किल इति वेदे श्रूयते द्वादशमासाश्चैत्रादयो  
यस्याऽराकोणाः किलास्त्रीणि चातुर्मास्यानि यस्य नाभयः य-  
च्चाऽजर सर्वदैव नूतनमपि च परिभ्रमणन्निमेषादिवत्सरान्तस्व-  
रूपेण परितो भ्रमत्प्रयोक्तुः श्रीगोपालकृष्णस्य करस्थितं प्रयो-  
क्तुरधीनं स प्रयोक्ता कृष्णः ।

कृषिर्भूवाचकः शब्दो णश्च निर्वृतिवाचकः ।

तयोरैक्यं पर ब्रह्म कृष्ण इत्यभिधीयते ॥

इति निरुक्तेः । स कृष्णोऽहमविद्यानिवृत्त्याऽस्मि । एव च  
सति ततः कालचक्रादतिघोरान्मम कुतो भय । नास्ति भयमित्य-  
र्थः । मद्यतिरिक्तस्याभावादित्यर्थः ॥ ८७ ॥

भीतिस्वरूपं वदन् तत्कुतोह बिभेमीति प्रत्ययो भ्रान्ति-  
रित्याह—

भीतिर्मनोवृत्तिरिय द्वितीया-

दुत्पद्यते चेतसि तद्विकारः ॥

आरोप्य तामात्मनि निर्भयेऽपि

बिभेम्यह भ्रान्तिरिय मृषैव ॥ ८८ ॥

भीतिरिति ॥ “कामः सङ्कल्पो विचिकित्सा श्रद्धाऽश्रद्धा  
धृतिरधृतिर्हीर्षीर्भीः एतत्सर्वं मन एवेति” श्रुतेः । ये मनसि भय-  
मुत्पन्नमिति प्रत्ययाच्च भीतिर्मनोवृत्तिः । इय द्वितीयाद्भयहेतोश्चेत-  
सि उत्पद्यतेऽतो सौ तद्विकारश्चेतःपरिणामो राजसः । एतादृशीं  
भीतिं निर्भये प्रत्यगात्मन्यारोप्याऽह बिभेमीति । भ्रान्तिः । अयोद-  
हतीतिवद् अतस्मिन् तद्बुद्धिर्मृषैवेत्यर्थः । उक्तं च भागवते ।  
“भयं द्वितीयाभिनिवेशतः स्यादिति” ॥ ८८ ॥

एव तावज्ज्ञानं समस्तं खलु धर्मिमात्र इत्यारभ्य भीतिर्म

नोवृत्तिरित्यन्तैः श्लोकैस्तत्पदार्थशोधनं कृतम् अधुना त्वम्पदार्थशोधनं वाक्यार्थज्ञानोपयोगितया क्रियते—

नाहं स्थूलं सप्तधातुस्वरूपम्

विष्टाभाण्डं प्रस्रवच्छिद्रमन्नम् ॥

श्वादेर्मूलं सर्ववर्णाश्रमाणाम्

तादात्म्यं मे तेन नो द्रष्टृभावात् ॥ ८९ ॥

नाहमिति ॥ अहमस्मत्प्रत्ययशब्दयोरालम्बनीभूतः प्रत्यगात्माऽहं पञ्चीकृतपञ्चमहाभूतकार्यं कर्मजं स्थूलशरीरं न भवामीतिशेषः । अहं शरीरमिति प्रत्ययाभावात्तद्गतस्थूलत्वादिधर्मेणैव देहाध्यासोऽत उक्तं नाऽहं स्थूलमिति । पञ्चीकरणं त्वाकाशादिपञ्चसूक्ष्मभूतानि प्रत्येकं द्विधा विभज्य पुनरपि तत्प्राथमिकान्भागान्प्रत्येकं चतुर्धाविभज्य तेषां भागानां इतरचतुरशे स्वस्वं भागं विहाय संयोजनं । एतच्चैश्वर्यकर्तृकमित्याकरे विस्तरः । पञ्चीकृतपञ्चमहाभूतकार्यत्वं काष्ठकुड्यादेरप्यास्ति ततोऽतिनिकृष्टं शरीरमित्याह । सप्तधातुस्वरूपं रुधिरमांसमेदःस्नाय्वस्थिमज्जाशुक्रेति सप्तधातुमात्रं विष्टाभाण्डम् । सर्वानुभवसिद्धमेतत् । प्रकर्षेण स्रवन्ति छिद्राणि यस्य तत्तथा । तत्राऽधो द्वे सप्त मुखे । श्वादेरन्नं “अद्यते इति च भूतानि तस्मादन्नं तदुच्यते” इति श्रुतेः अन्नमन्नमयकोशत्वात् । सर्वे च ते वर्णाश्चाश्रमाश्च तेषां मूलनिदानम् । स्थूलदेहनिबन्धना एव सर्वे वर्णाश्रमधर्माः ‘ब्रह्मणो जातो मृत’ इति ब्राह्मणवर्णत्वदेहस्यैव तथाऽऽश्रमा ब्रह्मचर्यादयो ‘ऽष्टमे वर्षे ब्राह्मणमुपनयेदित्यादि’ कल्पवचनेभ्यः । अत एवोक्तम् । हस्तामलकाचार्यैः ।

नाऽहं मनुष्यो न च देवयक्षो



कृता इति विवेकः ॥ ९० ॥

इदानीं देहेऽहमतिरप्यविवेकनिबन्धनैवेत्याह—

आत्मच्छाया व्याप्तबुद्धेः प्रवेशा-

त्स्थूले देहेऽहमति साऽविवेकात् ॥

सर्वानर्थप्राप्तिबीज नराणाम्

भ्रान्तिश्चैषा साऽधुना मे न चाऽस्ति ॥ ९१ ॥

आत्मच्छायेति ॥ आत्मनः प्रतीचः छाया आभासस्तेन व्याप्ता या बुद्धिस्तस्यास्थूले देहे स्थूलभोगार्थं प्रवेश प्रतिफल न भवति यदा तदा देहेऽहमतिरुदेति । जाग्रत्काले सा चाऽविवेकाद्विवेकाभावादात्मच्छायाव्याप्तबुद्धिनिबन्धनात्तदभावे सुषुप्तौ नैवेत्यविवेकाद्भवति सा देहेऽहमतिरित्यर्थः । अत एवैषा भ्रान्तिरतस्मिन्स्तद्बुद्धिः । तदुक्तं “चिच्छायावेशतो भान धीरित्यादि” सा सुखेनैवाऽस्तु किं तयेत्यत आह । सर्वानर्थप्राप्तिबीज नहीद देहेऽहङ्कार विना कोऽपि किञ्चित्करोत्यतः तस्या उच्छेदेऽतियत्रो विधेय इति भावः । किमनेन परोपदेशपाण्डित्येनेत्यत आह । सा अविवेकनिबन्धना देहेऽहमति मम विवेकात् गुरुशाल्म्यप्रसादादधुना तदनुग्रहसमये नास्तीति तस्मात्सर्वानर्थोच्छेदकदेहाहङ्कारविवेकसिद्ध्यै गुरुशाल्म्यप्रसाद एव सम्पादनीय इति भावः । तस्मात् सर्वानर्थमूल सा अविवेकनिबन्धना एषा मम विवेकादधुना नास्तीत्यर्थः । उक्तं च ।

चिच्छायावेशतो बुद्धौ भानं धीस्तु द्विधा स्थिता ।

एकाहकृतिरूपा स्यादन्तःकरणरूपिणीति ॥

भानं विशेषतो भानमित्यर्थः ॥ ९१ ॥

यथा देहेऽहमतिः भ्रान्तिस्तथा देहे ममत्वप्रतीतिरपि भ्रा-

न्तिरवेत्याह—

षष्ठ्यर्थस्याऽसगतेरत्यसगे  
यस्माद्देहे या ममत्वप्रतीति ॥  
भ्रान्तिश्चैषा साऽविवेकेन सिद्धा  
निःसङ्गत्वात्साऽधुना मे न चास्ति ॥ ९२ ॥

षष्ठीति ॥ षष्ठ्यर्थः सम्बन्धस्तस्याऽसंसर्गेऽतिक्रान्तसम्बन्धे । “असङ्गो ह्यहपुरुष” इति श्रुतेः । तस्मिन्नात्मनि सर्वथैवाऽसङ्गे ऽसगतेरप्राप्तेरप्येव सति यस्मात्कारणाद्देहे या ममत्वबुद्धिरसङ्ग आत्मेति विवेकाभावात् सा । एवमविवेकात्स्वसम्बन्धबुद्धिः सा भ्रान्तिः । सा विवेकेन मम निःसङ्गत्वादधुना नास्तीत्यर्थः ॥ ९२ ॥

यथा देहे ममत्वप्रतीतिर्भ्रान्तिस्तथा स्त्रीपुत्रादिष्वपि ममत्वप्रतीतिर्भ्रान्तिरित्याह—

किमपि मोहनशक्त्यधिदैवत  
विरचित विधिना ह्यबलाभिधम् ॥  
रुधिरमांसमयं परमार्थतो  
भवति तेन जित भुवनत्रयम् ॥ ९३ ॥  
मनोमयी मासमयी त्रिधात्रा  
नारी नराणां निगडस्वरूपा ॥  
अमुत्र बन्धाय विनिर्मिताऽऽद्या  
स्यादत्र बन्धाय तथा द्वितीया ॥ ९४ ॥

स्त्रीपुतनूना रुधिरादिपच

भूतात्मकत्वं च समानमेव ॥

देहस्य संस्थानविशेषमात्रम्

परस्पर मोहकरं न चान्यत् ॥ ९५ ॥

तत्र स्त्रीषु ममत्त्वकरणे महाननर्थ आह श्लोकत्रयेण किम-  
पीत्यादि इमे त्रयोऽप्यतिरोहितार्थाः श्लोकाः ॥ ९३॥९४॥९५॥

एव स्त्रीणामनर्थकरत्वं निरूप्य तत्र ममता न कार्येत्याह—

एतादृशे ऽर्थे ममता न युक्ता

तथा सुतेऽन्यत्र गृहादिकेऽपि ॥

परस्पर कामवशान् ममत्वं

तच्चाऽधुना मे विदितं विवेकात् ॥ ९६ ॥

एतादृश इति । “आत्मनस्तु कामाय सर्वं प्रियं भवतीति श्रु-  
ते.” ॥ काममूलैव ममता न वस्तुगत्या कामाभावे कः कस्य  
ममतास्पद प्रेमास्पद चेत्यनुभवसिद्धमित्यर्थः ॥ ९६ ॥

ननु नाऽपुत्रस्य लोकोऽस्तीति,, वचनात् । “पुत्रार्थमृतौ-  
भार्यामृपेयादितिवचनाच्च” । स्त्रीषु ममता विधेयैव कथं तत्र  
ममता निषिध्यत इति चेत्तत्राह—

तैगुण्यमात्रविषयाः खलु कर्मवेदा

इत्थं हरेर्भगवतो वचनं प्रमाणम् ॥

आदृत्य चानुभवतः परमार्थनिष्ठा.

भार्यामृताविति वचः खलु नाद्रियन्ते ॥ ९७ ॥

चैगुण्येति ॥ त्रैगुण्यविषया वेदा निस्त्रै गुण्यो भवाऽर्जुनेति  
भगवतो वाक्य प्रमाण याथार्थ्येनादृत्य तथा स्वानुभवतश्च  
वेदानां त्रैगुण्यविषयत्वमादृत्य परमार्थनिष्ठाः पुरुषा ऋतौ  
भार्याभुपेयादितिवचनं नाद्रियन्ते ससारमूलकत्वादित्यर्थः ॥  
परमार्थनिष्ठत्वं चेत्थ । “तद्ध स्मवैतत्पूर्वं विद्वासः प्रजां न का  
मयन्ते किम्प्रजया करिष्यामो येषा नोऽयमात्माय लोकइतिश्रुतेः,,।

ससारमेव निःसारं दृष्ट्वा सारदिदृक्षया ॥

प्रव्रजन्त्यकृतोद्वाहाः परं वैराग्यमाश्रिताः ।

इतिस्मृतेश्च । पुत्रप्राप्तिभिर्या पुत्रार्थं भार्यायां ममत्वं न कु  
र्वतीति ॥ श्रुत्यर्थस्तु येषां नोऽस्माकमयमपरोक्ष आत्माय  
लोकः प्रत्यक्षफलं ते वयं किं प्रजया करिष्यामो ऽतो हेतोः पूर्वं  
विद्वासः प्रजां न कामयन्त इति । स्मृत्यर्थस्तु त्रैगुण्य स-  
सारः स विषयः प्रकाशितव्यो येषां ते कर्मकाण्डवेदाः कर्मप्रति-  
पादकाः श्रुतय इति । किञ्च । “अथ त्रयो वाव लोका मनुष्य-  
लोकः पितृलोको देवलोक इति । मनुष्यलोकः पुत्रेणैव जय्यो  
नान्येन कर्मणा, कर्मणा पितृलोको, विद्यया देवलोको देवलोको वै  
लोकानां श्रेष्ठतमस्तस्माद्विद्यां प्रशंसन्तीति श्रुतेः,, ॥ पुत्रेण मनु  
ष्यलोकातिरिक्तं फलं नास्तीति निकृष्टफलत्वात्पुत्रफलं नाद्रि-  
यन्ते । श्रुत्यर्थस्तु ॥ वार्त्तिकसारे ।

पुत्रेण जय्यो लोको ऽयं पितृलोकस्तु कर्मणा  
विद्यया देवलोको ऽतो द्वाभ्यां विद्यां प्रशस्यते ॥

क्रियात्वाल्लोकहेतुत्वं युज्यते कर्मविद्ययोः ।

द्रव्यात्मनस्तु पुत्रस्य कथमिच्छुच्यते ऋणु ॥

प्रव्रजिष्यन्मरिष्यन्वा पिता कर्त्तव्यमात्मनः ।

पुत्रे ऽध्ययनयागादि सर्वमप्यर्पयत्यसौ ॥

यागाध्यनकाभ्यानि कुर्वन्पुत्रः पितुर्युहे ।

वसत्येतावता पुत्रजितोऽयं लोक उच्यते इति ।

इतराण्यपि श्रूयन्ते । “सो ऽस्या ऽयमात्मा पुण्येभ्यः कर्म-  
भ्यः प्रतिधीयते अथाऽस्याऽयमितर आत्मा कृतकृत्यो वयोग-  
तः प्रैति स इतः प्रयत्नेव पुनर्जायते तदस्य तृतीयं जन्मेति,,  
श्रुतेरयमर्थः ॥ अस्य पितुर्द्वात्मानौ देहौ तयोर्मध्य अयमा-  
त्मा पुत्ररूपो देहः पुण्येभ्यः कर्मभ्यः शास्त्रोक्तकर्मनिष्पादनार्थं  
प्रतिधीयते स्वस्य प्रतिनिधिस्त्वेन गृहे ऽवस्थाप्यते । ननु किमनेन  
प्रतिनिधिना स्वयमेव कुतो न करोतीत्यत आह । अथेति ॥ अस्य  
पितुरितर आत्मा स्थविरो देहः कृतकृत्यः कृतान्येतज्जन्मप्रयु-  
क्तानि सर्वाणि कर्माणि येनाऽसौ कृतकृत्यः लौकिकानां कुटु-  
म्बपोषणादीनां शास्त्रीयाणामग्निहोत्रादीनां च निष्पादितत्वात्कृ-  
तकृत्यत्वं वयोगतः वयसा पूर्वकर्मसम्पादितेनाऽऽयुषा गतो ही-  
नः प्रैति स इतः प्रयत्नेव पुनर्जायत इत्यर्थः । तस्मादेव निष्कृ-  
ष्टफलत्वात् पुत्रार्थं स्त्रीषु ममताकरणमनुचितमिति भावः ॥ ९७ ॥

किञ्च—

स्वस्यासत्त्वात्सर्वतो दुःखदा ये

पुत्रा दारागारभृत्यादयो ऽन्ये ॥

तेषु प्रीत्या यो ममत्वाभिमानो

आन्तिश्चैषा नास्ति मे सद्विवेकात् ॥ ९८ ॥

स्वस्येति ॥ स्वस्य स्त्रीपुत्रादोरित्यर्थः ॥ शेष स्पष्टम् ॥ ९८ ॥

एव स्थूलदेहादात्मानं विविच्य अधुनालिङ्गदेहादात्मनो  
विवेकः क्रियते—

ना ऽहं सूक्ष्मं सप्तपत्तयात्मकं य-

स्वप्नस्थान वासनादेहसङ्गम् ॥

अस्याध्यासात्स्थूलदेहादिवन्ध

साक्ष्य तन्मे साक्षिणोऽतोऽस्मि भिन्नः ॥ ९२ ॥

नाहमिति ॥ सप्तदशात्मकं पञ्च प्राणा मनो बुद्धिर्दशै-  
न्द्रियाण्येवं सप्तदशावयवात्मक स्वप्नस्थान वासनादेहसङ्ग अ-  
स्याऽध्यासात्स्थूलदेहादिवन्धः लिङ्गदेहाध्यासमूलः स्थूलदे-  
हाध्यासः आदिशब्देन स्थूलविषयाध्यासस्तल्लक्षणो बन्ध एता-  
दृशलिङ्गं नाहं मम तेनासादात्म्यमित्यर्थः । तत्रहेतुमाह । मे  
मम लिङ्गदेहसाक्षिणस्तल्लिङ्ग साक्ष्य भिन्नमर्तो हेतोरहं तस्मा-  
द्विन्नो विलक्षणमित्यर्थः । अत्र यद्यपि साक्षिसाक्ष्यभावेन  
सूक्ष्मदेहादात्म्या विवेचितस्तथापि तदवयवेषु मूढानामात्मत्वेदं-  
क्षणात्तेभ्योऽध्यात्मा विविच्यते ॥ तथाहि । अहमज्ञानायावानहं-  
पिपासावानितिप्राणधर्ममात्मन्यारोप्य प्राण आत्मेति मन्यन्ते तन्न  
सुषुप्ते चैतन्याभावात् । प्राणस्येतरस्मिन्काले भृत्यस्वामिनोरिव  
सङ्कीर्णयोर्न ज्ञायते कस्येदं चैतन्यमिति । सुषुप्ते तु पुनः विज्ञा-  
नरहितः प्राण उपलभ्यते । करणोपरमाद्विज्ञानाभावः प्राण-  
स्येतिचेष्ट । स्वामिनि व्याप्तिप्रमाणे करणोपरमाभावो न राज-  
पुरुषवत् । अत एव न प्राणस्यैतानि करणानि यः स्वापेनो-  
परतस्तस्यैतानि करणानि । यदाऽसौ बहिर्निर्गम्य करणान्धा-  
तिष्ठति तदा सर्वाणि करणानि स्वस्वव्यापारेषु प्रवर्तन्ते । यदा-  
जाग्रतस्थितिनिमित्त कर्मोद्भूतं भवति तत्क्षणे सर्वाणि करणानि  
गृहीत्वा बुध्युपाधिसंपर्कजनितविज्ञानेन स्वप्नसुषुप्ते वा गच्छति ।  
एव स्थानत्रयमनवरत जीवो गच्छति कर्मनिमित्त चेदं गमनाऽ  
गमनं यत्स्वप्नप्रजागरिते गच्छति पुनः स्थानद्वयनिमित्तकर्म-

दृभूतश्रमापनयनाय सुषुप्तमपि गच्छति । एव प्राणस्तत्कर्मवशा-  
 देव शरीरं परिपालयन्वर्त्तते स्वप्नसुषुप्तयोर्मृतभ्रांतिपरिहाराय  
 तस्मात्प्राणोनाऽऽत्मा । काणो ऽहं बधिरोऽहमितीन्द्रियधर्ममा-  
 त्मन्यारोप्येन्द्रियाण्यात्मेति केचिद्वदन्ति तन्न । तत्र चक्षुरा-  
 त्मा न भवति रूपग्रहणसाधनत्वात् प्रदीपवत् । यथा प्रदीपेन  
 करणेन रूपमुलभते तथा चक्षुःकरणेन रूपमुपलभते । एवमेवे-  
 तराण्यपि करणानि ज्ञेयानि । तथा मनोप्यात्मा न भवति दृश्य-  
 त्वात् करणत्वाच्च प्रदीपवदेव । बुद्धिरप्यात्मा न भवति दृश्य-  
 त्वात् करणत्वाच्च प्रदीपवदेव । तस्मात् सप्तदशाऽवयवा अपि  
 न प्रच्यगात्मेति ज्ञेयं कर्तुः करणसापेक्षत्वात् । कर्तृकरणयोरे-  
 कत्वं न सम्भवति । अतः । करणभिन्नचिदाभासरूपः कर्त्ता  
 इत्यपि ज्ञेयम् । ननु सप्तदशावयव लिङ्गमिति सप्तदशसंख्या न  
 युज्यते इन्द्रियाणां न्यूनाऽधिकत्वश्रवणात् । तथाहि । सप्त  
 प्राणाः भवन्ति तस्मात्सप्तेन्द्रियाणि कचिच्चाष्टौ ग्रहा अष्टावति  
 ग्रहा इत्यष्टौ ग्रहाः पुरुषपशुबन्धका इन्द्रियाणि रागाद्युत्पादन-  
 द्वारेण इन्द्रियाकर्षका विषया अतिग्रहा इत्यर्थः । “सप्त वै शी-  
 र्षण्याः प्राणा द्वाववांचावित्यत्र” “नव अवाचौ पायूपस्थौ नव वै  
 पुरुषे प्राणा नाभिर्देशमीत्यत्र” “दश वै पुरुष प्राणाः आत्मै-  
 कादशः अत्राऽऽत्मा मनः” एव क चिद्वादश कचिच्च त्रयोदशे-  
 न्द्रियाणि श्रूयन्ते । तथा च न सप्तदशावयव लिङ्गमिति चेन्न ।  
 ज्ञानेन्द्रियपञ्चक कर्मेन्द्रियपञ्चकमिति दशेन्द्रियाण्येव नाऽधिकानि  
 न न्यूनानीति ज्ञेयम् । शिवगीतायां पद्मपुराणे सप्तदशावयव  
 लिङ्गमुत्पत्तिक्रमेण स्मर्यते । श्रोत्रत्वक्चक्षूरसनप्राणाना क्रमेण  
 दिग्वातार्कवरुणाश्विना अधिष्ठातृदेवताः । मनोबुध्यहकार-  
 चित्ताना चन्द्राच्युतचतुर्मुखशङ्कराः । वाक्पाणिपादपायूपस्थानां

वह्नीन्द्रोपेन्द्रमृत्युप्रजापतयो ऽधिष्ठातृदेवताः ।

व्योमादि सात्विकांशेभ्यो जायते धीन्द्रियाणि तु ।

व्योम्नः श्रोत्रं श्रुवो घ्राण जलाज्जिह्वा ऽथ तेजसः ।

चक्षुर्वायोस्त्वगुत्पन्ना तेषां भौतिकता ततः ।

व्योमादीनां समस्तानां सात्विकांशेभ्य एव च ।

जायते मानसी बुद्धिर्बुद्धिः स्यान्निश्चयात्मिका ॥

वाक्पाणिपादपायूपस्थानि कर्मेन्द्रियाणि तु ।

व्योमादीनां रजोऽंशेभ्यो जायन्ते तान्यनुक्रमात् ।

समस्तेभ्यो रजोऽंशेभ्यः पञ्च प्राणास्ततः परम् ।

जायन्ते सप्तदशकमेव लिङ्गशरीरकमिति ।

नागकूर्मकुकलदेवदत्तधनजयाख्या, पञ्चाऽन्ये वायवः सन्ति ।  
नागउद्गिरणकरः । कूर्मउन्मीलनकरः । कुकलः क्षुत्करः । देवदत्तो  
जृम्भणकरः । धनञ्जयः पोषणकर इति वदन्ति । वेदान्तिनस्तु  
तेषां पृथक्कल्पनागौरवाच्छ्रुत्यादिप्रमाणाभावाच्च प्राणादिष्वन्तर्भा-  
वम्वदन्ति । तथा एकमेवान्तःकरणं वृत्तिभेदाच्चतुर्विधम् । म-  
नो बुद्धिरहङ्कारश्चित्तं चेति चतुष्टयमिति । तत्र मनोबुद्धयोरहं  
कारचित्तयोरन्तर्भावो वदन्ति तस्मात्सप्तदशावयव लिङ्गमिति सि-  
द्धम् । उदाहृतश्रुतीनां व्यवस्था तु आकरतो ज्ञेया विस्तरभ-  
यान्नाऽत्रोच्यत इति । अत्र नवीना इन्द्रियलक्षणमन्यदेव वदन्ति  
तच्चेत्थ । सुखदुःखानुकूलसाक्षात्प्रमिति क्रियान्तरकरणमतीन्द्रिय  
मिन्द्रियम् । आलोकादावतिव्याप्तिवारणायाऽतीन्द्रियमित्युक्तम् । द-  
शेन्द्रियाणामपि विशेषलक्षणानि । तत्र शब्दोपलब्धिसाधनमिन्द्रियं  
श्रोत्रं, स्पर्शोपलब्धिसाधनमिन्द्रियं त्वक्, रूपोपलब्धिसाधनमिन्द्रि-  
यं चक्षुः, रसोपलब्धिसाधनमिन्द्रियं रसनं, गन्धोपलब्धिसाध-  
नमिन्द्रियं घ्राणम्, वचनक्रियासाधनमिन्द्रियं वाक्, आदान-



क्रियासाधनमिन्द्रिय पाणी , गमनक्रियासाधनमिन्द्रियम्  
पादौ , विसर्गसाधनमिन्द्रिय पायुः, सुखक्रियासाधनमि-  
न्द्रियमुपस्थः । अत्र तेजोमयी वागिति श्रुतेः । तैजसी वा-  
क्पादस्तु नाभस इति केचित् । अन्ये तु शब्दव्यजकत्वेन श्रोत्र-  
वद्वचसो नाभसत्त्वं पादन्निकित्सया चक्षुषः स्वास्थ्यदर्शना-  
च्चक्षुर्वत्पादस्याऽपि तैजसत्त्वं युक्तमित्याहुः । अनात्मविचारत्वा-  
दत्राऽत्यन्त नाभिनिवेष्टव्यमिति दिक् ॥ ९९ ॥

अन्येभ्यो ऽपि सप्तोर्ध्वेभ्य आत्मानं विविच्य करतलापि-  
तविल्ववदपरोक्षतया त दर्शयति—

अमनस्कतया न मेऽस्ति चिन्ता

न च कामो न च धीर्न भीर्न लज्जा ॥

न समाधिविरोधभावना वा

यत एते तदहं विभान्ति तेजः ॥ १०० ॥

अमनस्कतयेति ॥ “कामः सकल्पो विचिकित्सा श्रद्धा-  
ऽश्रद्धा धृतिरधृतिर्हीर्षीर्भिरितत्सर्वं मन एवेति श्रुतेः । आत्म-  
धर्मा एते न किन्तु मनसः । तत्र चिन्ताऽऽस्मीययोगक्षेमोपा-  
यालोचना सा मे नास्ति । तथा कामो ऽभिलाषः । चेत्यपरम् ।  
धीर्निश्चयात्मिका । च पुनः भीर्भयम् । तथा लज्जा प्रसिद्धा ।  
मद्वर्मा न भवन्तीत्यर्थः । अत्र हेतुमाह । अमनस्कतया मनः-  
साक्षितया तद्विभ्रतयेत्यर्थः । तदेवं निर्विशेषो निर्धर्मक आत्मा  
कथं लक्षणीय इत्यत आह । यत एते उक्ताश्चित्तादयो धर्माः  
मनोवर्तिसिद्धिताः विभान्ति प्रकाशन्ते येनैतां सिद्धिर्भवतीत्यर्थः ॥  
तत्तेजो ज्योतिरहमात्मेति स्वप्रकाशतथैव लक्षणीय इति भावः ।  
तथा च श्रुतिः ।

“ यन्न मनसा मनुते येनाहुर्मनो मतम् ।

तदेव ब्रह्म त्व विद्धि नेद यदिदमुपासत इति ” ॥

तथा पातञ्जलसूत्रमपि । “ सदाज्ञाताश्चित्तवृत्तयस्तत्प्रभोः पुरुषस्याऽपरिणामादिति ” । तथा समाधिः समाधान विरोधो वैरं विक्षेपो वा भावना ध्येयाकारा वृत्तिरेते ऽन्येऽपि सर्वेऽपि मनो-धर्माः नाऽऽत्मनः । कस्तर्ह्यात्मेत्यत आह । यत एते उक्ताः प-दार्था भाति येनैषां सिद्धिः भवति स आत्मेत्यर्थः ॥ १०० ॥

अस्याऽध्यासात् स्थूलदेहादिबन्ध इत्युक्तं तदत्र स्पष्टतया प्रतिपाद्यते—

यथा मणि स्वाश्रयनीलपीत

द्रव्यादियोगेन त्रिचित्रवर्ण ॥

आत्मा तथा स्वाश्रयलिङ्गकर्म-

दोषैरनेकैर्बहुधेव भाति ॥ १०१ ॥

यथेति । आत्मा चिदाभासरूपो जीवः स्वाश्रयलिङ्गकर्म दोषैः पुण्यपापरूपैरनेकैः बहुसंख्यैः संसारस्यानादित्वाद्वहुधेव बहुप्रकारमिव भाति । इवशब्दात् न वस्तुगत्या बहुधा स्वरूपमस्येत्युक्तम् । तथा च श्रुतिः ।

“ तदेव सक्तः सह कर्मणैव लिङ्गं मनो यत्र निषक्तमस्य प्राप्यान्त कर्मणस्तस्य यत्किञ्चेह करोत्ययम्

तस्माल्लोकात्पुनरेत्यस्मै लोकाय कर्मण इति तु कामयमान इति ” ।

अस्या श्रुतेरर्थः ॥ अस्योद्भूताऽभिलाषस्य लिङ्गं सप्तदश-वयवात्मक मनः प्रधानत्वान्मनः शब्दवाच्यम् । यत्र यस्मिन्नान्तव्ये फले निषक्त निश्चयेन सक्त भवति तत्र सक्त-

स्तत्फलारम्भकीभूतकर्मणा सह तदेव गन्तव्यं फलमेति ।  
नन्वेतज्ज्ञानान्तरं कामाभावान्मुक्तो भविष्यतीत्यत आह । अयं  
फलासक्तः कामी ह्यस्मिन्लोके यत्किञ्चित्करोति तस्य कर्मणो  
भोगेन अन्तमवसानं प्राप्य तस्माद्भुक्तभोगात्पुनरेत्यागच्छति ।  
अस्मै लोकाय अस्मिन् मनुष्यलोके । कर्मणे कर्मकरणार्थम् । एव  
मनो धर्मकामासाधारणकं ससारमुपसहरतीत्येव नु कामयमान  
इत्यर्थः ॥ १०१ ॥

बहुधेवेत्युक्तं तदेव दर्शयति—

देवस्तिर्यङ्मर्त्यसञ्ज्ञोऽण्डजादि-

योनिः, क्लिश्यन्नैव विश्रान्तिरासीत् ॥

लिङ्गाध्यासाद्व्यापकस्यापि याता-

ऽऽयाते नैते वस्तुतो मे भवन्ति ॥ १०२ ॥

देव इति । देवयोनिः तथा तिर्यग्योनिः मर्त्यसञ्ज्ञो मर्त्य  
योनिरण्डजादियोनिरादिशब्देन चतुरशीतियोनिरहमेव क्लिश्य-  
न् लिङ्गाध्यासादेतादृशस्य मे मम कदापि न विश्रान्तिरासी-  
त् । तस्मादेव हेतोर्व्यापकस्याऽपि गमनाऽगमनायोग्यस्याऽपि  
यातायाते मे अभूताम् अहो लिङ्गाध्यासस्य सामर्थ्यमेतदिति । व-  
स्तुतस्तु परमार्थतः स्वस्यासङ्गत्वव्यापकत्वज्ञानादेते मम काल-  
त्रयेऽपि न भवतां न स्तः । यद्वा एते यातायाते परमार्थतो मे न  
भवतः । एते निरूपिता नानायोनिसबन्धा अपि मे वस्तुतो न भ-  
वन्तीत्यर्थः ॥ १०२ ॥

ननु लिङ्गस्य कर्मदोषैरेव नानायोनिसबन्धस्तर्ह्यनीश्वरवादः  
प्राप्नोत्यत आह—

कर्माध्यक्ष सर्वलोकाधिवासो

ह्यतर्यामी नर्त्तयेत्सूत्रधार ॥

तस्मात्प्राणी नृत्यते वासनाभि-

स्ताभिस्तां ता योनिमायाति मूढ ॥ १०३ ॥

कर्माध्यक्ष इति । कर्माध्यक्षः कर्मफलदाता सर्वलोका  
ऽधिवासो ऽन्तर्यामी सूत्रधार इव प्राणिनो नर्त्तयेत् । तस्मात्प्रा  
णी जीवो वासनाभिः पूर्वसंस्कारैः नृत्यते तादृकं करोती-  
त्यर्थः । “ तं विद्याकर्मणी समन्वारभेते पूर्वप्रज्ञा चेति ” श्रुतेः ।  
ताभिः वासनाभिरेव ता ता योनिमायाति प्राप्नोति मूढो ऽवि  
द्यावशः ।

य य वापि स्मरन्भावन्त्यजत्यन्ते कलेवरम् ।

तं त मेवैति कौन्तेय सदा तद्भावभावितः ।

इति स्मृतेष्वेत्यर्थः । तथाच । कर्माध्यक्षश्रुते । अनीश्वर-  
वादो न घटते इत्यर्थः । एतेनापूर्वमेव कर्म मीमांसकमते फल ददाती-  
तिमत परास्त निर्मूलत्वादिति ध्येयम् ॥ १०३ ॥

प्रसगान्मरणावस्थादुःख निरूप्यते । ज्ञानोपयोगिवैराग्यो  
त्पत्यर्थम्—

देहान्निर्यत्सर्वमर्मस्थलेभ्यो

दुःखं यद्यद्याति देहान्तरं तत्र ॥

एव मृत्योर्मृत्युमाप्नोति जीव

स्वात्माज्ञानाच्छीपते तन्न मेऽस्तु ॥ १०४ ॥

देहादिति ॥ तत्स्वात्माज्ञानकार्यभूत लिङ्गम् ॥ १०४ ॥

एव लिङ्गदेहादात्मानं विविच्य कारणदेहाद्विजभूतादपि स  
विविच्यते—

न्यग्रोधबीजमिव यत्खलु सर्वबीजम्

नो सन्न चोभयमसन्न विरोधहेतो ॥

ज्ञानैकनाश्रयमखिलावरणस्वभावम्

नाहं सदस्मि परम तमसः परस्तात् ॥ १०५ ॥

न्यग्रोधबीजमिति॥यत्खलु निश्चयेन सर्वबीजं सर्वविक्षेपबीजं  
कारणं मूलाऽज्ञानं तदहं न आत्मा तत्साक्षित्वादित्यर्थः । तद्बी-  
जं न सज्ज्ञानैकनाश्रयत्वात् । न चाऽसत्प्रतीयमानत्वाच्च चोभय-  
विरोधात् तस्माद्यत्किञ्चिदेतन्निखिलं ब्रह्म चैतन्यं तदावरणस्व-  
भावः तदाश्रयं चेत्यूह्यम् । चैतन्याश्रयविषयमित्यर्थः । तदहं न । तं  
न हेतुमाह । तमसः परस्तात् अज्ञानस्य परस्माद्यत्परमं सत्त-  
दहमस्मीत्यर्थः । यत्तमसो भासकं तत्कथं तमः स्यात् । भास्य-  
भासकयोरैक्यायोगादितिभावः ॥ १०५ ॥

आदित्यवर्णं तमसः परस्तादिति श्रुत्युक्तम् यत्प्रत्यक्षस्वरूपं  
तत्र वादिविवादैरन्यथाबुद्धौ बीजमाह—

अज्ञानधीं प्राणहृषीकदेहे

प्रत्यक्चिदाभासवशेन वादिनः ॥

आत्मत्वबुद्ध्या विवदति मूढा

प्रत्यक्स्वरूपं न विदन्ति तत्त्वतः ॥ १०६ ॥

अज्ञानेति ॥ हृषीकाणीन्द्रियाणि द्वन्द्वैकवद्भावः । उक्तं च ।

आत्मच्छायं पयोऽशेषं यथा मरुतो माणिः ।

परीक्षणाय प्रक्षिप्तः कुर्यादात्मा तथैव हि ॥

ज्योतिरात्मा चितिच्छायं प्रथमं कुरुते तमः ।

तमोयोगेन धीस्तद्वद्दीयोगादिन्द्रिय तथा ॥

अक्षयोगात्तथा देहमेवमेते चिदात्मवत् ।

भासन्ते तेष्वतः पुसां प्रत्यगात्मत्वाविभ्रम इति ॥

वादिविप्रतिपत्तयस्त्वेव पूर्वोचार्यैः विविच्य दर्शिताः । तथा हि । अतिप्राकृताः “स्वात्मावैपुत्र” इत्यादिश्रुतेः स्वस्मिन्निव स्वपुत्रे प्रियत्वदर्शनात्पुत्रे नष्टे पुष्टे वाऽहमेव नष्टः पु-पुष्टश्चेत्यनुभवात्पुत्र आत्मेति वदन्ति । चार्वाकास्तु “स वा एष पुरुषो ऽन्नरसमय इत्यादिश्रुतेः प्रदीप्तगृहात्स्वपुत्र परित्यज्याऽपि स्वस्य निर्गमदर्शनात्स्थूलो ऽह कृशो ऽह मित्याद्यनुभवाच्च स्थूलशरीरमात्मेति वदन्ति । अपरश्चार्वाकः “ते ह प्राणाः प्रजापतिमेत्य ब्रूयुरित्यादि” श्रुतेः इन्द्रियाणामभावे शरीरचलनाभावात्काणोऽह बधिरो ऽहमित्याद्यनुभवाच्चेन्द्रियाण्यात्मेति वदति । अपरः चार्वाकः अन्योऽन्तरात्मा प्राणमयः, इत्यादिश्रुतेः प्राणाऽभावे इन्द्रियचलनायोगादहमशनायावानह पिपासावानित्याद्यनुभवाच्च प्राण आत्मेति वदति । अन्यस्तु चार्वाकः “अन्योऽन्तरात्मा मनोमयः, इत्यादि श्रुतेः मनसि सुप्ते प्राणाऽपानादेरभावाद्दहसङ्कल्पविकल्पवानित्याद्यनुभवाच्च मन आत्मेति वदति । बौद्धस्तु “अन्योऽन्तरात्मा विज्ञानमय” इत्यादि श्रुतेः कर्त्रभावे करणस्य शक्त्यभावादहं कर्त्ताऽहं भोक्तेत्याद्यनुभवाच्च बुद्धिरात्मेति वदति । प्रभाकरतार्किकौ तु “अन्योऽन्तरात्मा ऽऽनन्दमय” इत्यादिश्रुतेः बुद्ध्यादीनामज्ञाने लयदर्शनादहमज्ञोऽह न जानामीत्यनुभवाच्चाऽज्ञानमात्मेतिवदतः । भाट्टास्तु “प्रज्ञानघन एवानन्दमय” इत्यादिश्रुतेः सुषुप्तौ प्रकाशाऽप्रकाशसञ्ज्ञावान्मामह न जानामीत्यनुभवाच्च ज्ञानोपहितचैतन्य ज्ञानाऽज्ञानस्वरूप-

मात्मेति वदन्ति । अपरबौद्धस्तु “असदेवेदमग्रआसीदित्यादि”  
श्रुतेः सुषुप्तौ सर्वाभावादहं सुषुप्तौ नाऽऽसमित्युत्थितस्य स्वाभा-  
वपरामर्शविषयानुभवाच्च शून्यमात्मेति वदति । एव च सति तेषू-  
पाधिषु प्रत्यक्चिदाभासबलेन तं तदुपाधिमात्मबुद्ध्या विषदन्ते ।  
परन्तु तत्त्वतः प्रत्यक्स्वरूपं ब्रह्मोति न विदन्ति न जानन्ति ।  
पण्डितमन्यत्वादित्यर्थः ॥ १०६ ॥

क्षुधाद्युपद्रवाः सर्वेऽप्युपाधेरेव नात्मन इति सर्वविकाररहित-  
मात्मानं दर्शयति—

असौ क्षुत्पिपासे धियं शोकमोहौ

जरामृत्युरोगा शरीरस्य जन्म ॥

अवस्था. सुषुप्त्यादयो या धियस्ता

समस्ता अहं निविकारोऽस्मि शान्तः ॥ १०७ ॥

असोरिति ॥ असौः प्राणस्य सञ्चारबाहुल्याद्गमनादिश्रमे  
सति क्षुत्पिपासे प्राणधर्मौ नात्मन इत्यर्थः । इष्टवस्तुनामप्राप्तौ  
बुद्धे र्याऽनवास्थितिः स शोक उच्यते । विषयभ्रमो मोहस्ता-  
नुभावपि बुद्धिर्धर्मौ नात्मन इत्यर्थः । जरा शरीरशैथिल्यं, मृत्युः  
प्राणवियोगः, रोगो धातुवैषम्य एते शरीरस्य धर्माः । एव च  
क्षुत्पिपासे शोकमोहौ जरामृत्युं षड्धर्मयो बृहदारण्यकोक्ताः उपा-  
धिकृताः नात्मन इत्यर्थः । क्षुदुपद्रवादन्नभोक्ता प्राणो देहोन्द्रि-  
याणि पुष्पाति ॥ तदुक्तम् ॥

तर्पयत्येष वागादि स्वशुक्ताग्नेन सर्वशः ।

इत्यर्थस्य कुतः सिद्धिरिति चेदुच्यते शृणु ॥

शुक्तं त्रिधा भवत्यन्नं स्थूलमध्यमसूक्ष्मकैः ।

भागैः स्थूलो बहिर्याति मध्यमादेहपोषणम् ॥

अणीयान्सूक्ष्मनाडीस्थो देवताः पोषयत्ययम् ॥

दुष्टेन्द्रियैः सुखोत्पत्तिर्या जीवात्मन एव सा ॥

ता एव देवताः सप्तदश ज्ञानक्रियात्मकाः ॥

सोऽय सप्तदशग्रामो भोक्तुः करणलक्षण इति ।

एवमशितान्नस्य प्रयोजनं देहेन्द्रियपोषणमतोऽहनिर्विकार एवास्मीत्यर्थः । सुषुप्त्यादयः समस्ताः जाग्रत्स्वप्नसुषुप्तिमूर्च्छा मरणारूपा अवस्थाः पञ्च धियो बुद्धेः । अहशब्दप्रत्ययावलम्बनः प्रत्यगात्मा त्वपदार्थो निर्विकारः कूटस्थत्वादाविक्रियो निस्तरङ्गा विधिरिव शान्तः परमार्थत इत्यर्थः । कथमवस्थाः बुद्धेः स्तदर्थं तल्लक्षणाभ्युक्तानि आचार्यैः । देवतानुग्रहीतैरिन्द्रियैरर्थोपलब्धिर्जागरितम्, सस्कारजः प्रत्ययः सविषयः स्वप्नः । स्मृतावति व्याप्तिवारणाय सविषयपदम् । बुद्धेः कारणात्मनावस्थानं सुषुप्तिः । हृन्नाडीन्द्रियगा बुद्धिर्निद्रा, स्वप्रबोधकृदित्युक्ते बुद्धेरेवाऽवस्थात्रयम् । देवताऽनुग्रहीतैरितिकिमर्थमुक्तमिति चेत् तत्रोच्यते । यथा अचेतनो रथश्चेतनं सारथिं विना न कार्यक्षमः तथा अचेतनानीन्द्रियाणि चेतनदेवताऽनुग्रहं विना न स्वार्थग्रहणयोग्या नीतिः । यथा रथस्वामिनो रथजसुखदुःखभोक्तृत्वं न सारथेस्तथा जीवस्यैव भोक्तृत्वं नेन्द्रियदेवतानामित्याकरे विस्तरः । एतदवस्थात्रयं विस्तरेण प्रपञ्चितं पञ्चीकरणवार्तिके विस्तरभ्यान्नेह प्रपञ्च्यते । मुद्गरप्रहारादिजनितविषादेन विशेषज्ञानोपरमावस्थेयमूर्च्छा । इयमूर्च्छावस्था भगवता बादरायणेन पृथक्त्वेन निरूपिता । तथा च सूत्रं । “मुग्धेऽर्धसम्पत्तिः परिशेषादिति” अस्यार्थः । न तावत्स्वप्नजागरिते मूर्च्छाऽवस्था नापिमरणावस्था प्राणोष्मणोः सत्वात् नापि सुषुप्तिवैलक्षण्यात् । मुग्धस्य शरीर-



कम्पो भयङ्करं वदन निश्चले उन्मीलिते नेत्रे निश्चलप्राणोऽवतिष्ठते । नैव सुषुप्तौ भवति तस्मात्परिशेषादर्धसम्पत्तिर्मुग्धावस्थाऽतिरिक्तैव वक्तव्या । ननु मुग्धेऽपि बाह्यान्तःकरणा-  
नामभावेन सत्सपत्तेः सुषुप्त्यविशेषात् कथमर्धसम्पत्तिरिति चे-  
त्सत्य । न हि ब्रह्मणोऽर्धसम्पत्तिं मुग्धस्य ब्रूमः । किंतु सुषु-  
प्त्यवस्थायाः ये धर्मा प्रसन्नवदननिमिलितनेत्रत्वप्राणोच्छ्वास-  
विशेषविज्ञानराहित्यादयस्तत्रविशेषज्ञानराहित्यादिना ऽर्धेन  
धर्मजातेन मुच्छावस्थायाः सम्पन्नत्वादर्थेन मरणाऽवस्थाधर्मजातेन  
कम्पादिना युक्तत्वादर्थसम्पत्तिर्मूर्च्छेति युक्तं सूत्रकृद्वचनमिति ।  
एतच्छरीरकर्मोपरमेण देहाभिमाननिवृत्त्या सम्पिण्डितकरणग्रामा-  
वस्था भाविशरीरपर्यन्त मरणावस्था । तथा च श्रुतिः । “स  
यत्राऽयमात्माऽबल्यमेत्य समोहमिवैत्यथैनमेते प्राणा अभि-  
समायन्ति । स एतास्तेजोमात्राः समभ्याददानो हृदयमेवाऽ-  
न्वक्रामति” । “स यत्रैष चाक्षुषः पुरुषः पराङ् पर्यावर्त्ततेऽ-  
थारूपज्ञो भवति एकीभवति न पश्यतीत्याहुरेकीभवति न जिघ्र-  
तीत्याहुरेकीभवतीत्यादि” । श्रुतेरर्थः । स पूर्वोक्तोऽयमात्मा  
यत्र यस्मिन्काले जराद्युक्तहेतुभिरभिभवे सति अबल्यमिवाऽव-  
लभावमिव दौर्बल्यमिव नितरामेत्य प्राप्य समोहमिव समूढता-  
मिवैति याति । अथ तदा एनमात्मानं करणस्वामिनं प्राणवा-  
गादयोऽभिसमायन्ति । कथं स आत्मा तेजोमात्रावयवाः  
मीयन्ते ते विषयाः याभिस्तास्तेजोमात्राश्चक्षुरादिकरणानि ।  
समभ्याददानं, सम्यक्निःशेषाभिमुखेनाऽऽददानं उपसहरमाणो  
हृदयमेव हृदयस्थां बुद्धिमेवाऽन्वक्रामत्यन्वागच्छति बुद्धावेवाऽ-  
भिव्यक्तविज्ञानो भवति । एव सति किंस्यादिति विवक्षायामाह ।  
स चाक्षुषः पुरुष आदित्यांशोभोक्तृत्वकर्मक्षये सति यत्र यस्मिन्का-

इदानीमकर्त्रात्मबोधेनेत्युक्तं तत्र गीतोपनिषत्समातिमाह—

शरीराद्यधिष्ठानपञ्चप्रकारै

क्रियाहेतुभिर्या क्रिया जायते सा ॥

न कर्त्ता क्रियाया कदाचिच्चिदात्मा

सुरेशोऽर्जुनायाऽऽह गीतासु कृष्णः ॥ १२३ ॥

शरीरादीति ॥ स्पष्टार्थः ॥ २३ ॥

एव स्वानुभवेन शास्त्रतश्चाऽकर्तृत्व निश्चित्य कालत्रयेऽपि  
न कर्मकर्त्ताऽस्मीत्याह—

अकार्षं न कर्त्ता करिष्येऽहमेत-

त्त्रिधा यच्चतुर्धा च कर्माऽस्ति शास्त्र ।

विभुत्वादसङ्गत्वहेतोर्न कर्म-

प्रलेपोऽपि मे निश्चयः सर्वथैव ॥ १२४ ॥

अकार्षमिति ॥ विभुत्वादसङ्गत्वाच्च हेतोः कारणादहं न  
कर्माऽकार्षमिदानीं न कर्त्ता पुरोऽपि च न करिष्य इत्यन्वयः ।  
तच्च कर्म कतिविधमित्यपेक्षायामाह । तत्रिधा कायिक वाचिक  
मानसश्चेति । तदपि प्रत्येकं कर्माऽकर्मविकर्मरूपमेव त्रिधेत्यर्थः ।  
सात्त्विक राजस तामसश्चेति वा । चतुर्थेति । तथा विहितनिषिद्धा  
विहिताऽनिषिद्धरूपं चतुर्थेत्यर्थः । यद्वोत्पाद्यप्राप्यसंस्कार्यविकार्य-  
भेदेन चतुर्धाऽपीत्यर्थः । तत्र विहित सन्ध्योपासनादि निषिद्ध  
पलाण्डुभक्षणादि अविहित रागतः प्राप्त भोजनादि अनि-  
षिद्धम् शौचादीत्यर्थः ॥ १२४ ॥

एव प्रसक्ताऽनुप्रसक्तं समाप्य पुनस्त्वम्पदलक्ष्यमात्मानं  
दर्शयति—

जाग्रत्स्वप्नसुषुप्तिकासु यदनुस्यूत च तत्सिद्धिकृत  
चैतन्य सतत तुरीयममल तत्प्रत्यभिज्ञाबलात् ॥  
प्राप्त ज्योतिरनन्तमुत्तमतम स्वानन्दपूर्ण पदम्  
वेदान्तैः प्रतिपादित च गुरुभिस्तन्मे स्वरूप हरे ॥ १२५ ॥

जाग्रदिति ॥ जाग्रदादितिसृष्ववस्थासु यदनुस्यूत चैतन्य  
तत्प्रत्यभिज्ञाबलात्प्राप्तमित्यन्वयः । योऽहं गाढ मूढ अस्वाप्त  
स्वप्नमद्राक्ष च सोऽहमेवेदानीं जागर्मि इति प्रत्यभिज्ञाप्रमाणव-  
लाल्लब्ध तत्सतत तुरीय ज्योतिरनन्तम् नित्यम् उद्भूत तमोऽज्ञा  
न यस्मात् तदुत्तम तदेव प्रकृष्टमुत्तमतममित्यर्थः । अत एव स्वा-  
नन्दपूर्ण स्वस्य भूत आनन्दः स्वानन्दः स्वानन्देन पूर्णमखण्डितै-  
करसत्त्वात् । एतादृश पद हरेः हरत्यविद्यातत्कार्यं स्वज्ञानप्र-  
दानेनेति हरिः तस्य विष्णोः पद गुरुभिर्वेदान्तैश्च करणीभूतैः  
प्रतिपादितं तन्मे स्वरूप मूलरूपमित्यर्थः ।

भातस्य कस्यचित्पूर्वं भासमानस्य साम्प्रतम् ।

सोऽयमित्यनुसंधान प्रत्यभिज्ञानमुच्यत इति ॥

प्रत्यभिज्ञानलक्षणम् । न चेदं षट्प्रमाणेष्वनाधिगतत्वान्न प्रमा-  
णमिति वाच्यम् । तत्र तदंशे स्मरणमिदमंशे प्रत्यक्ष तथाच स्मरणप्र-  
त्यक्षोभयात्मकत्वेन प्रत्यक्षान्तरगतत्वात्प्रत्यक्षविशेषो नाऽतो-  
ऽस्याऽप्रमाणशङ्का विधेयेति भावः ॥ १२५ ॥

स्वानन्दपूर्णपदमित्युक्तं तत्र पूर्णत्वं दर्शयति—

यो व्यष्ट्युपाधौ च समष्ट्युपाधौ

सम शुचिः शान्ततमश्चिद्गुणः ॥

तमेकमादाय जडाशहाना

च्छिष्टश्चिदशो मम तत्स्वरूपम् ॥ १२६ ॥

यइति ॥ स्थूलसूक्ष्मकारणरूपाः व्यष्टयः विराट्सूत्रा व्या-  
कृताख्याः समष्टय उपाधिविशेषास्तत्र प्रतिफलिताः सम एकर-  
सत्त्वौद्वेषम्यरहितः शान्ततमः निस्तरङ्गसमुद्र इवाक्षोभ्यश्चिदश  
श्चैतन्यम् । तमेकस्वभावं तमेवैकरूप आदाय जडाशा उपाधय  
स्तेषां हानाल्लक्षणया त्यागात् शिष्टो यश्चिदशो ऽखण्डैकरस  
स्तत्परमार्थतो मम स्वरूपमित्यर्थः । एव स्वानन्दपूर्ण मम स्व-  
रूपमिति भावः १२६ ॥

ननु जडांशहानमुक्तं तन्न सम्भवति तस्य सत्यत्वेन युक्त  
मश्यक्यत्वाच्च सत्यं निवर्त्तत इति न्यायादित्याशङ्क्य तेषां  
कल्पितत्वमाह श्लोकद्वयेन—

भूच्छिद्रगोमूत्रभुजङ्गमाना-

मनात्मना रज्जुरसौ यथात्मा ॥

तथा शरीरेन्द्रियमारुताना-

मात्माहमेको मयि कल्पितास्ते ॥ १२७ ॥

भूच्छिद्रेति ॥ अत्रेदमनुमानं सूचितं विवादाध्यासिता  
विशेषाः स्वानुस्यूते वस्तुनि कल्पिताः प्रत्येकं तदनुविद्धत्वात् ।  
ये येन प्रत्येकमनुविद्धास्ते तत्र परिकल्पिताः । यथा भूच्छिद्रस-  
र्पमालादण्डधाराबलीवर्दमूत्रादयः स्वानुस्यूते रज्वां इदमशे तथा  
च ते तस्मात्तथा एवं पञ्चकोशेष्वऽपि द्रष्टव्यं स्पष्टोर्थः ॥१२७॥

ये पञ्चकोशाः श्रुतिषु प्रसिद्धा

अकोशभाजो ऽपि विभो परस्य ॥

ते पञ्चकोशा मयि कल्पिता स्यु-

स्वानुभवादर्थः.

स्तद्ब्रह्मपुच्छ परम सदस्मि ॥ १२८ ॥

यइति ॥ “स वा एष पुरुषोऽन्नरसमय” इत्यादिना तैत्ति-  
रीयश्रुतावन्नमयप्राणमयमनोमयविज्ञानमयानन्दमयाः पञ्चकोशा  
उक्ताः । कोशवदाच्छादकत्वात् कोशास्ते मयि कल्पिताः स्युः । कुत  
इत्यतआह । यतो ब्रह्मपुच्छज्ञाम पञ्चकोशानामाधारभूतं सर्व-  
कल्पनाधिष्ठानं यस्तदहमस्मीत्यतो मयि कल्पिता इत्यर्थः ॥ १२८ ॥

अथ सर्वशरीरेष्वेक एवाऽऽत्मेति प्रतिपादयति—

ममाऽत्रदेहे सकलार्थभासकम्

शान्तं समं ज्योतिरसगमुत्तमम् ॥

तदेव सर्वत्र तथैव भासकम्

ज्योति स्वयज्योतिरयं यथा रवि ॥ १२९ ॥

ममाऽन्नेति ॥ आत्मनो मध्यमपरिमाणत्वे नित्यत्वं न  
स्यात् अणुत्वे सकलदेहव्याप्तसुखाद्यनुपलब्धिः स्यात् । अ-  
तो विभुत्वे सर्वत्र द्रष्टृकार्यत्वात्सर्वशरीरेष्वेक एवात्मेति भावः ।  
“स वा एष महानज्ज्वात्मेति” श्रुतेः आत्मनो विभुत्वं  
द्रष्टव्यम् ॥ १२९ ॥

उक्तार्थे चोद्यं प्रदर्श्य समाधत्ते—

नैकस्य दुःखेन समस्तजीव-

दुःखप्रतीतिं परिशकनीया ॥

उपाधिचितस्थविकर्मपाकाद्

दुःखं तु तस्यैव न चेतरेषाम् ॥ १३० ॥

नैकस्येति ॥ अयमर्थः सूत्रकृताऽपि दर्शितः । तत्र ताव-

दाशङ्का सर्वशरीरेषु कर्मकर्तृत्वैतन्यस्यैकत्वादेकदेवदत्तशरीराव-  
च्छेदेन कर्मकरणे धर्मादिकं यज्ञदत्तशरीरावच्छेदेनाऽपि स्यादि-  
त्यत आह । “असन्ततेश्चान्यातिकर.” इदं सूत्रम् । अस्याऽर्थः ।  
परिच्छिन्नान्तःकरणोपाधिकस्य कर्तुःपरिच्छिन्नस्य देवदत्तात्म-  
नो यज्ञदत्तशरीरेणाऽसन्ततेरसम्बन्धाद्धर्मादेरव्यतिकरः । देवदत्त-  
स्य यज्ञदत्तशरीरावच्छेदेनाऽपि धर्मादिप्रसङ्गो नाऽस्तीत्यर्थः । “त  
थैव आभास एव चेति” सूत्रम् । अस्यार्थः । यथा ऽनेकघटज-  
लप्रतिबिम्बानां मध्ये एकस्मिन्सूर्याऽऽभासे कम्पमाने सूर्याऽभासा  
न्तरन कम्पते एवमीश्वराऽऽभास एवाऽयं जीव इति नैकस्मिन्जीवे  
धर्मादिसम्बन्धिनि जीवान्तरस्य धर्मादिसम्बन्धस्तत्फलभूतः सु  
खदुःखादिसम्बन्ध इत्यर्थः । अयमर्थो गौडपादाचार्यैरप्युक्तः—

यथैकस्मिन्घटाकाशे रजोधूमादिभिर्युते ।

न सर्वे प्रतिपद्यन्ते तद्वज्जीवाः सुखादिभिरिति ।

तस्मात्सर्वशरीरेष्वेक एवाऽऽत्मेतिसिद्धम् ॥ १३० ॥

चैतन्यसत्तासन्निधिभ्यामेव सर्वकरणव्यापार इत्याह—

मत्सन्निधानान्मम सत्तया च

स्वगोचरार्थं करणानि देहात् ॥

चलन्ति हि भ्रामकसन्निधाने

लोहं स्वयं दूरगतं यथैव ॥ १३१ ॥

मत्सन्निधानादिति । स्पष्टार्थः ॥ उक्तञ्च

निमित्तं मनश्चक्षुरादिप्रवृत्तौ

निरस्ताऽखिलोपाधिराकाशकल्पः ॥

रविलोकचेष्टानिमित्तं यथा यः

स नित्योपलब्धिस्वरूपोऽहमात्मेति ॥ १३१ ॥

येनाऽऽत्मनाऽत्र व्यवहारसिद्धि  
पश्यन्न त पश्यति पण्डितोऽपि ॥

केय महाभ्रान्तिरहो कुतोऽस्या  
नाऽऽन्तो न चादिर्न च सप्रतिष्ठा ॥ १३२ ॥

येनेति ॥ योऽहमस्वाप्सं स्वप्नमद्राक्ष सोऽहञ्जागर्मि इति  
प्रत्यभिज्ञया ऽनुसन्धातृचैतन्य पश्यन्नपि तेन व्यवहरन्नपि तदेव  
तुरीयत्वेन पण्डितोऽपि शास्त्रज्ञोपि न पश्यति कुतः सर्वजन  
इत्यर्थः । अहो इत्याश्चर्ये ! केयं महाभ्रान्ति कुतश्चेत्यर्थः । शेष  
स्पष्टम् ॥ १३२ ॥

एवं भुञ्जादिषीकान्यायेन त्वम्पदलक्ष्यमात्मानमुद्धृत्य तत्र  
वादिविप्रतिपत्तिर्जं सशयं निराकरोति—

किं गौतमीयैः कणभृग्वचोभि-  
र्नाऽऽत्मा गुणी नापि गुणा यथार्था ॥  
सच्चित्सुखात्मन्यथ निर्विशेषे  
गुणा न सत्येव सुखादयो ये ॥ २३३ ॥

किमिति ॥ अथ शब्दः पूर्वोक्तानन्तर्यार्थः । श्रुत्यनुभव-  
विरुद्धत्वात्प्रमाणाऽऽभासरूपैः कणभृग्वचोभिः किम् । न किञ्चि-  
दित्यर्थः । तथा गौतमीयैर्बचोभिरिति शेषः । “निर्गुणं निष्क्रिय  
ज्ञानमिति” श्रुतेः । नाऽऽत्मा गुणीत्यर्थः । शेष स्पष्टम् ॥ १३३ ॥

एतदेव द्रढयति—

इच्छादयो ये परिकल्पिता गुणा  
बुद्धेस्तु ते नात्मन एष निश्चयः ॥

विज्ञानमानन्दमिति श्रुतेश्च-

तथा प्रमाण खलु काम इत्यपि ॥ १३४ ॥

इच्छादय इति ॥ “कामः सङ्कल्पो विचिकित्सेत्यादि श्रुतेः ।  
नेच्छादय आत्मधर्मा गुणा इत्यर्थः ।

इच्छा द्वेषः सुख दुःख सङ्घातश्चेतना धृतिः ।

एतत्क्षेत्रमिति स्मृतेश्च ।

तथा च श्रुतिस्मृतिविरुद्धत्वादुभयवादिमतप्रमाणमि-  
ति भावः १३४ ॥

किञ्च,—

यद्यात्मनि त्व सुखदुःखराग-

प्रयत्नधर्मादिगुणान्ब्रवीषि ॥

सुषुप्तिकालेऽनुभवो न तेषा-

मात्मा तदानीं तव निर्विशेष ॥ १३५ ॥

यदीति ॥ तदुक्तमाचार्यैः ।

रागेच्छासुखदुःखादि बुद्धौ सत्यां प्रवर्तते ।

सुषुप्तौ नास्ति तन्नाशे तस्माद् बुद्धेस्तु नाऽऽत्मन इति ।

न च सुषुप्तावात्ममनः सयोगाभावान्न ज्ञानाऽऽदिगुणाभि-  
व्यक्तिरिति वाच्यम् । आत्ममनःसयोगस्यैवाऽघटमानत्वाद् आ-  
त्ममनसोर्निरवयवत्वाभ्युपगमेन सयोगो न सम्भवति । तस्या  
ऽव्याप्यवृत्तित्वाङ्गीकारान्न हि निःप्रदेशे सयोगः सम्भवतीति ।  
“यथैतत्पुरुषः स्वपिति नाम सता सौम्य सम्पन्नो भवतीति” श्रु-  
तेः । तदानीं निर्विशेषात्मेति ॥ १३५ ॥

किञ्च—



आत्मान्यत्वादतरिक्ष मनोऽणु  
 नैते नित्या मेदिनीवत्तथाऽन्ये ॥  
 यच्चानित्य तन्मृषा नैव सत्यम्  
 न्यायातिसिद्ध शक्तिरौप्येण तुल्यम् ॥ १३६ ॥

आत्मेति ॥ अत्राऽय प्रयोगः । आकाशमनःपरमाणवो-  
 ऽन्येऽपि पदार्थाः न नित्या आत्मान्यत्वात् मेदिनीवत् । एवमनु-  
 मानेनाऽनित्यत्वसिद्धौ तेनैव हेतुना मृषात्व साधयति । यच्चेति ।  
 आकाशादिप्रपञ्चो मिथ्या अनित्यत्वाच्छुक्तिरजतवदिति ॥ १३६ ॥

किञ्च—

आकाशादेर्नित्यता कल्प्यते चे-  
 देकज्ञानात्सर्वभानप्रतिज्ञा ॥  
 वेदे नोक्ता सद्भिर्मुक्ता विचारा-  
 त्तस्या हानि सा च नेष्टा द्विजानाम् ॥ १३७ ॥

आकाशादिरिति ॥ येनाऽश्रुतं श्रुतं भवत्यमत मतमवि-  
 ज्ञातं विज्ञातमित्येकविज्ञानेन सर्वविज्ञान प्रतिज्ञातं भवति तच्च  
 ब्रह्मभिन्नस्याऽनादिस्त्वे बाधित स्याद् नच तदिष्टम् । मृदादि  
 दृष्टान्तेन कार्यस्य कारणादव्यतिरेकेण नैतदुपपादनमनर्थक स्या  
 तस्माद्ब्रह्मभिन्न सर्वमुत्पद्यते लीयते चेत्युक्त सद्भिर्व्यासादिभि-  
 रपि श्रुत्यर्थविचारादुक्तम् । तथा च सूत्रम् । “प्रतिज्ञाहानिर-  
 तिरेकाच्चशब्देभ्य” इति । चकारादाकाशादय उत्पद्यन्ते विभ-  
 क्तत्वाद्वदवदिति प्रयोगोऽपि सूचितः । अत्रेदं चिन्त्यम् । शक्तिसा-  
 दृश्यरूपपदार्थयोः सत्त्वेन षट्पदार्था इति न सम्भवति । न च श-  
 क्तिसादृश्यसद्भावे मानाभाव इति वाच्यम् । करतलानलसयो-

इदानीमकर्त्रात्मबोधेनेत्युक्तं तत्र गीतोपनिषत्समतिमाह—

शरीराद्यधिष्ठानपञ्चप्रकारै

क्रियाहेतुभिर्या क्रिया जायते सा ॥

न कर्त्ता क्रियाया कदाचिच्चिदात्मा

सुरेशोऽर्जुनायाऽऽह गीतासु कृष्णः ॥ १२३ ॥

शरीरादीति ॥ स्पष्टार्थः ॥ २३ ॥

एवं स्वानुभवेन शास्त्रतश्चाऽकर्तृत्व निश्चित्य कालत्रये ऽपि न कर्मकर्त्ताऽस्मीत्याह—

अकार्षं न कर्त्ता करिष्येऽहमेत-

त्त्रिधा यच्चतुर्धा च कर्माऽस्ति शास्त्रे ।

त्रिभुत्वादसङ्गत्वहेतोर्न कर्म-

प्रलपो ऽपि मे निश्चय सर्वथैव ॥ १२४ ॥

अकार्षमिति ॥ विभुत्वादसङ्गत्वाच्च हेतोः कारणादहं न कर्माऽकार्षमिदानीं न कर्त्ता पुरो ऽपि च न करिष्य इत्यन्वयः । तच्च कर्म कतिविधमित्यपेक्षायामाह । तत्रिधा कायिक वाचिकं मानसञ्चेति । तदपि प्रत्येक कर्माऽकर्मविकर्मरूपमेव त्रिधेत्यर्थः । सात्त्विक राजस तामसञ्चेति वा । चतुधेति । तथा विहितनिषिद्धा विहिताऽनिषिद्धरूपं चतुर्धेत्यर्थः । यद्वोत्पाद्यप्राप्यसंस्कार्यविकार्य-भेदेन चतुर्धाऽपीत्यर्थः । तत्र विहित सन्ध्योपासनादि निषिद्ध पलाण्डुभक्षणादि अविहित रागतः प्राप्त भोजनादि अनिषिद्धम् शौचादीत्यर्थः ॥ १२४ ॥

एव प्रसक्ताऽनुप्रसक्तं समाप्य पुनस्त्वम्पदलक्ष्यमात्मान दर्शयति—

जाग्रत्स्वप्नसुषुप्तिकासु यदनुस्यूत च तत्सिद्धिकृत  
चैतन्य सतत तुरीयममल तत्प्रत्यभिज्ञाबलात् ॥  
प्राप्त ज्योतिरनन्तमुत्तमतम स्वानन्दपूर्ण पदम्  
वेदान्तैः प्रतिपादित च गुरुभिस्तन्मे स्वरूप हरे ॥ १२५ ॥

जाग्रदिति ॥ जाग्रदादितिसृष्ववस्थासु यदनुस्यूत चैतन्य  
तत्प्रत्यभिज्ञाबलात्प्राप्तमित्यन्वयः । योऽहं गाढ मूढं अस्वाप्त  
स्वप्नमद्राक्ष च सोऽहमेवेदानीं जागर्मि इति प्रत्यभिज्ञाप्रमाणव-  
लाल्लब्ध तत्सतत तुरीय ज्योतिरनन्तम् नित्यम् उद्भूत तमोऽज्ञा  
न यस्मात् तदुत्तम तदेव प्रकृष्टमुत्तमतममित्यर्थः । अत एव स्वा  
नन्दपूर्ण स्वस्य भूत आनन्दः स्वानन्दः स्वानन्देन पूर्णप्रखण्डितै-  
करसत्त्वात् । एतादृश पदं हरेः हरत्यविद्यातत्कार्यं स्वज्ञानप्र-  
दानेनेति हरिः तस्य विष्णोः पदं गुरुभिर्वेदान्तैश्च करणीभूतैः  
प्रतिपादितं तन्मे स्वरूप मूलरूपमित्यर्थः ।

भातस्य कस्यचित्पूर्वं भासमानस्य साम्प्रतम् ।

सोऽयमित्यनुसंधानं प्रत्यभिज्ञानमुच्यते इति ॥

प्रत्यभिज्ञानलक्षणम् । न चेद षट्प्रमाणेष्वनाधिगतत्वान्न प्रमा-  
णमिति वाच्यम् । तत्र तदंशे स्मरणमिदमंशे प्रत्यक्षं तथाच स्मरणप्र-  
त्यक्षोभयात्मकत्वेन प्रत्यक्षान्तरगतत्वात्प्रत्यक्षविशेषो नाऽतो-  
ऽस्याऽप्रमाणशङ्का विधेयेति भावः ॥ १२५ ॥

स्वानन्दपूर्णपदमित्युक्तं तत्र पूर्णत्वं दर्शयति—

यो व्यष्ट्युपाधौ च समष्ट्युपाधौ

सम शुचिः शान्ततमश्चिदंश ॥

तमेकमादाय जडाशहाना-

च्छिष्टश्चिदशो मम तत्स्वरूपम् ॥ १२६ ॥

यइति ॥ स्थूलसूक्ष्मकारणरूपाः व्यष्टयः विराट्सूत्रा व्या-  
कृताख्याः समष्टय उपाधिविशेषास्तत्र प्रतिफलिताः सम एकर-  
सश्चाद्वैषम्यरहितः शान्ततमः निस्तरङ्गसमुद्र इवाक्षोभ्यश्चिदश-  
श्चैतन्यम् । तमेकस्वभाव तमेवैकरूपं आदाय जडाशा उपाधय-  
स्तेषां हानाल्लक्षणया त्यागात् शिष्टो यश्चिदशो ऽखण्डैकरस  
स्तत्परमार्थतो मम स्वरूपमित्यर्थः । एव स्वानन्दपूर्णं मम स्व-  
रूपमिति भावः १२६ ॥

ननु जडांशहानमुक्तं तन्न सम्भवति तस्य सत्यत्वेन युक्त  
मश्वक्यत्वान्नहि सत्यं निवर्त्तत इति न्यायादित्याशङ्क्य तेषां  
कल्पितत्वमाह श्लोकद्वयेन—

भूच्छिद्रगोमूत्रभुजङ्गमाना-

मनात्मना रज्जुरसौ यथात्मा ॥

तथा शरीरेन्द्रियमारुतानां

मात्माहमेको मयि कल्पितास्ते ॥ १२७ ॥

भूच्छिद्रेति ॥ अत्रेदमनुमानं सूचितं विवादाध्यासिता  
विशेषाः स्वानुस्यूते वस्तुनि कल्पिताः प्रत्येकं तदनुविद्धत्वात् ।  
ये येन प्रत्येकमनुविद्धास्ते तत्र परिकल्पिताः । यथा भूच्छिद्रस-  
र्पमालादण्डधाराबलीवर्दमूत्रादयः स्वानुस्यूते रज्ज्वां इदमशेषं तथा  
च ते तस्मात्तथा एव पञ्चकोशेष्वऽपि द्रष्टव्यं स्पष्टोर्थः ॥ १२७ ॥

ये पञ्चकोशा श्रुतिषु प्रसिद्धा

अकोशभाजो ऽपि त्रिभो परस्य ॥

ते पञ्चकोशा मयि कल्पिता स्यु-

स्तद्ब्रह्मपुच्छ परम सदस्मि ॥ १२८ ॥

यइति ॥ “स वा एष पुरुषोऽक्षरसमय” इत्यादिना तैत्ति-  
रीयश्रुतावन्नमयप्राणमयमनोमयविज्ञानमयानन्दमयाः पञ्चकोशा  
उक्ताः । कोशवदाच्छादकत्वात् कोशास्ते मयि कल्पिताः स्युः । कुत  
इत्यत आह । यतो ब्रह्मपुच्छज्ञानं पञ्चकोशानामाधारभूतं सर्व-  
कल्पनाधिष्ठानं यस्तदहमस्मीत्यतो मयि कल्पिता इत्यर्थः ॥ १२८ ॥

अथ सर्वशरीरेष्वेक एवाऽऽत्मेति प्रतिपादयति—

ममाऽत्रदेहे सकलार्थभासकम्

शान्तं समं ज्योतिरसगमुत्तमम् ॥

तदेव सर्वत्र तथैव भासकम्

ज्योतिः स्वयज्योतिरयं यथा रविः ॥ १२९ ॥

ममाऽन्नेति ॥ आत्मनो मध्यमपरिमाणत्वे नित्यत्वं न  
स्यात् अणुत्वे सकलदेहव्याप्तसुखाद्यनुपलब्धिः स्यात् । अ-  
तो विभुत्वे सर्वत्र द्रष्टृकार्यत्वात्सर्वशरीरेष्वेक एवात्मेति भावः ।  
“स वा एष महानज्जात्मेति” श्रुतेः आत्मनो विभुत्वं  
द्रष्टव्यम् ॥ १२९ ॥

उक्तार्थे चोर्थं प्रदर्श्य समाधत्ते—

नैकस्य दुःखेन समस्तजीव-

दुःखप्रतीतिः परिशकनीया ॥

उपाधिविहितस्थविकर्मपाकाद्

दुःखं तु तस्यैव न चेतरेषाम् ॥ १३० ॥

नैकस्येति ॥ अयमर्थः सूत्रकृताऽपि दर्शितः । तत्र ताव-

- (१) न्यायरत्नमाला-श्रीपार्थसारथिमिश्र वि० सं० (मीमांसा) २
- (८) ब्रह्मसूत्रभाष्यम्-बादरायणप्रणीत  
वेदान्तसूत्रस्य यतीन्द्र श्रीमद्विज्ञान  
मिश्रकृत व्याख्यानम् । सम्पूर्णम् । } (वेदान्त) ६
- (९) स्याद्वादमञ्जरी-महिलषेणानिर्मिता सम्पूर्णा । (जैनदर्शनम्) २
- (१०) सिद्धित्रयम्-विशिष्टाद्वैत-ब्रह्मनिरूपण  
परम्-श्रीभाष्यकृता परमगुरुभिः श्री ६  
श्रीयामुनमुनिभिर्विरचितम् । सम्पूर्णम् } (वेदान्त) १
- (११) न्यायमकरन्द । श्रीमदानन्दबोधमहो  
रकाचार्यसंगृहीत । आचार्यचित्सुख  
मुनिविरचितव्याख्योपेत } (वेदान्त) ४
- (१२) विभक्त्यर्थनिर्णय न्यायानुसारिप्रथमादि  
सप्तविभक्तिविस्तृतविचाररूप म० म०  
श्रीगिरिवरोपाध्यायविरचित । सम्पूर्णम् } (न्याय) ५
- (१३) विधिरसायनम् । श्रीअण्णयदीक्षितकृतम् । सं० (मीमांसा) २
- (१४) न्यायसुधा ( तन्त्रवार्तिकटीका ) मह  
सोमेश्वरविरचिता । } (मीमांसा) १६
- (१५) शिवस्तोत्रावली । उत्पलदेवविरचिता ।  
श्रीक्षेमराजविरचितवृत्तिसमेता । } (वेदान्त) २
- (१६) मीमांसाबालप्रकाश ( जैमिनीयद्वादशा  
ध्यायार्थसंग्रह ) श्रीभट्टनारायणात्मज  
भट्टशङ्करविरचित । } (मीमांसा) २
- (१७) प्रकरणपञ्चिका ( प्रभाकरप्रतानुसारि-मीमांसादर्शनम् ) महामहो  
पाध्यायश्रीशालिकनाथमिश्रविरचित, श्रीशङ्करभट्टकृतो मीमांसा  
सारसंग्रहश्च सम्पूर्ण (मीमांसा) ३
- (१८) अद्वैतसिद्धिसिद्धान्तसार । पण्डितप्रवरश्रीसदानन्दव्यासप्रणीत  
स्तत्कृतव्याख्यासमलङ्कृतश्च । (वेदान्त) ३
- (१९) कात्यायनश्रौतसूत्रम् । महामहोपाध्यायश्रीकर्क  
चार्यविरचितभाष्यसहितम् । १३
- (२०) ब्रह्मसूत्रभाष्यम् । श्रीभास्कराचार्यविरचितम् ( वेदान्त ) १
- (२१) श्रीहर्षप्रणीत खण्डनखण्डखाद्यम् । आनन्दपूर्ण  
विरचितया खण्डनफक्किविमज्जनाख्यया व्या  
ख्यया ( विद्यासागरी ) ति प्रसिद्धया समेतम् । } (वेदान्त) १३
- (२२) आख्यातचन्द्रिका श्रीभट्टमल्लविरचिता । १
- (२३) श्रीलक्ष्मीसहस्रम्-बालबोधिनीव्याख्यया  
श्वतरणिकया च सहितम् । ८

- २४ ब्रह्मसूत्रश्रुति मराचिका श्रीवज्रनाथभट्टकृता ( वेदान्त ) २
- २५ क्रोडपत्रसमग्रः । अत्र श्रीकालीशङ्करसिद्धांतवागीशविरचितानि अनुमानजागदीश्या प्रत्य  
ज्ञानुमानगादाध्यायः प्रत्यक्षानुमानमाधुन्यौ व्युत्पत्तिवादस्य शक्तिवादस्य सुक्तिवादस्य शब्द  
शक्तिप्रकाशिकाया क्रुमुभाञ्जलेश्च क्रोडपत्राणि ( न्याय ) २
- २६ ब्रह्मसूत्रम् द्वैताद्वैतदर्शनम् । श्रीसुन्दरभट्टरचितसिद्धान्तसेतुकाऽभिपटीकासहस्रश्रीदेवाचार्य  
प्रणीतसिद्धांतजाह्नवीयुतम् २
- २७ बद्धदर्शनसमुच्चय । बौद्धनैयायिककापिलजैनवैशेषिकजैमिनीयदर्शन सन्धेयः । मणिभट्टकृत  
टीकया सहितः । हरिभट्टसूरीकृतः । १
- २८ शुद्धाद्वैतमातृण्ड प्रकाश-याख्यासहितः । प्रभेयरत्नार्णवश्च १
- २९ अनुमानचि तामणि याख्यायाः शिरोमणिकृतदीधित्याजागदीशी टीका । ११
- ३० वीरमित्रोदय । महामहोपाध्यायश्रीमित्रमित्रविरचित परिभाषा सस्कारप्रकाशात्मकः । ९
- ३१ वीरमित्रोदय । महामहोपाध्यायश्रीमित्रमित्रविरचित आह्निकप्रकाश ९
- ३२ स्मृतिसारोद्धार विद्वद्विरचितम्भरनिपातिसकलितः । ४
- ३३ वेदान्तरत्नमञ्जूषा । श्रीभगवत्पुरुषोत्तमाचार्यकृता । २
- ३४ प्रस्थानरत्नाकर । गोस्वामिश्रीपुरुषोत्तमजी महाराजविरचितः २
- ३५ वेदान्तपरिजातसौरभ नाम ब्रह्ममीमांसाभाष्य श्रीनिम्बाकाचार्यविरचितम् । १
- ३६ योगदर्शनम् । परमहंसपरिब्राजकाचार्य-नारायणतीर्थविरचित-योगसिद्धान्तचन्द्रिका-समा  
ख्यया सवलितम् । २
- ३७ वेदान्तदर्शनम् । परमहंसपरिब्राजकाचार्यश्रीरामानन्दसरस्वती स्वामिकृत ब्रह्माऽमृतकर्षिणी  
समाख्य व्याख्यासवलितम् । ४
- ३८ विश्वप्रकाशः । कोश । विद्वद्वर श्रीमहेन्द्रवरसुरिविरचितः । १
- ३९ श्रीसुबोधिनी । श्रीवलभाचार्यविनिर्मिता । श्रीमद्भागवतव्याख्या गोस्वामीश्रीविठ्ठलनाथदीक्षि  
तविरचित टिप्पणीसहिता । १
- ४ वीरमित्रोदय । महामहोपाध्यायश्रीमित्रमित्रविरचित पुजाप्रकाशः । १
- ४१ वेदान्तसिद्धांतसमग्रः । श्रुतिसिद्धांतपरिभाषकः । श्रीब्रह्मचारिवनमाजिमित्रविरचित । द्वैता  
द्वैतदर्शनानुगतः । १
- ४२ स्वाध्यायवादार्थः । श्रीमत्परमहंसपरिब्राजकाचार्य नारायणाभमशिव्यनाथभाभमविरचित ।  
स्वकृतटीकाविभूषितश्च । १

पत्रादिप्रेषणस्थानम् }

हरिदास गुप्तः,  
चौखम्बा, बनारस, सिटी,

परिमल्ल सं० ११२८३  
प्रकाशक, के. ए. सि. मि. बालवान  
सारनाथ, वाराणसी